

അടിയന്തരപ്രമേയം

യൂത്ത് കോൺഗ്രസ് നേതാക്കൾക്ക് പോലീസ് മർദ്ദനം

മി. സ്പീക്കർ: സംസ്ഥാന ബഡ്ജറ്റിലെ നികുതി വർദ്ധനവിനെതിരെ എറണാകുളത്ത് യൂത്ത് കോൺഗ്രസ് നടത്തിയ പ്രതിഷേധമാർച്ചിനെത്തുടർന്ന് എം.എൽ.എ. അടക്കമുള്ള യൂത്ത് കോൺഗ്രസ് നേതാക്കളെ പോലീസ് അക്രമിച്ചതായി പറയപ്പെടുന്ന സാഹചര്യം ചർച്ച ചെയ്യുന്നതിനായി സഭാനടപടികൾ നിർത്തിവയ്ക്കണമെന്ന പ്രമേയം പരിഗണനയ്ക്കെടുക്കണമെന്നാവശ്യപ്പെട്ട് സർവ്വശ്രീ. ഷാഫി പറമ്പിൽ, എൻ. ഷംസുദ്ദീൻ, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, ഇപ്പോൾ കേരളത്തിൽ യു.ഡി.എഫ്.-ഉം ബി.ജെ.പി.-യും നടത്തുന്ന സമരങ്ങളുടെ കാരണം എന്താണെന്ന് മനസ്സിലാക്കുന്നത് നന്നാകുമെന്നാണ് തോന്നുന്നത്. ബഡ്ജറ്റിൽ പെടാളിയം ഉൽപ്പന്നങ്ങൾക്ക് 2/- രൂപ സെസ്സ് ഈടാക്കിയെന്നതാണ്

പ്രധാനമായും യു.ഡി.എഫ്.-ഉം ബി.ജെ.പി.-യുമൊക്കെ നടത്തുന്ന സമരങ്ങളുടെ കാരണമായി പറഞ്ഞിട്ടുള്ളത്. ഇതിലേക്ക് നയിച്ചത് എന്താണെന്നുള്ളത് പൊതുവെ നാടിന് ബോധ്യമുള്ള കാര്യമാണ്. നമ്മുടെ രാജ്യത്ത് കേന്ദ്ര സർക്കാർ 13 തവണ പെട്രോളിയം ഉൽപ്പന്നങ്ങളുടെ നികുതിയും സെസ്സും വർദ്ധിപ്പിച്ചു. സംസ്ഥാനങ്ങൾക്കുള്ള പങ്ക് ലഭിക്കില്ലെന്നതാണ് സെസ്സ് വർദ്ധിപ്പിക്കുമ്പോഴുള്ള പ്രത്യേകതയെന്നത് എല്ലാവർക്കും അറിയാവുന്നതാണ്. നമ്മുടെ സംസ്ഥാനത്ത് ഇപ്പോൾ പ്രക്ഷോഭം നടത്തുന്നവർ ഇതിനെതിരെ ഒരുതരത്തിലുള്ള പ്രതിഷേധവും നടത്തിയിട്ടില്ലെന്നതും നാം ശ്രദ്ധിക്കേണ്ട കാര്യമാണ്. അതിന് നേതൃത്വം നൽകുന്ന രാഷ്ട്രീയ പാർട്ടിയാണ് ബി.ജെ.പി. എന്നതുകൊണ്ട് അവർ സ്വാഭാവികമായും പ്രക്ഷോഭങ്ങൾ നടത്താതിരിക്കും. എന്നാൽ കേന്ദ്ര ഗവൺമെന്റ് കാണിക്കുന്ന ഈ നിലപാടുകൾക്കെതിരെ യു.ഡി.എഫ്. ഒരു പ്രതിഷേധവും നടത്തിയിരുന്നില്ല. സംസ്ഥാനത്തെ സാമ്പത്തികമായി ഞെരുക്കി നമ്മുടെ സംസ്ഥാനത്ത് നടക്കേണ്ട ദൈനംദിന പ്രവർത്തനങ്ങളെയും വികസന പദ്ധതികളെയും സാമൂഹ്യസുരക്ഷാ

പെൻഷനുകൾപ്പെടെയുള്ള ക്ഷേമ പദ്ധതികളെയുമെല്ലാം തകർക്കാനുള്ള നീക്കമാണ് കേന്ദ്ര സർക്കാർ നടത്തുന്നത്.

ജി.എസ്.ടി. നിലവിൽ വന്നതോടെ സംസ്ഥാനത്ത് വിഭവ സമാഹരണത്തിനുള്ള സാധ്യത വളരെ വളരെ പരിമിതമാണെന്നത് എല്ലാവർക്കും അറിയാവുന്ന കാര്യമാണ്. കടമെടുക്കാനുള്ള സംസ്ഥാനത്തിന്റെ അവകാശവും കേന്ദ്ര സർക്കാർ വെട്ടിച്ചുരുക്കുന്ന സാഹചര്യമാണുണ്ടായത്. ഇത്തരം കാര്യങ്ങളാണ് നിലവിൽ വിഭവസമാഹരണത്തിന് വഴികണ്ടത്താൻ സംസ്ഥാന സർക്കാരിനെ നിർബന്ധിതമാക്കുന്നത്. ഇത് സംസ്ഥാനത്തെ ജനങ്ങൾക്കൊക്കെ ബോധ്യമുള്ളതാണ്. ഇപ്പോൾ ഇവർ നടത്തുന്ന സമരത്തിന്റെ നില കണ്ടാൽത്തന്നെ ജനപിന്തുണയില്ലാത്ത സമരമാണ് കേരളത്തിൽ നടന്നുകൊണ്ടിരിക്കുന്നതെന്ന് ആർക്കും മനസ്സിലാകും.

അടിയന്തരപ്രമേയ നോട്ടീസിൽ ഉന്നയിച്ച പ്രശ്നം, യൂത്ത് കോൺഗ്രസ് പ്രവർത്തകർക്കെതിരെ പോലീസ് അതിക്രമം കാട്ടിയെന്നാരോപിച്ച് കളമശ്ശേരി പോലീസ് സ്റ്റേഷനിലേയ്ക്ക് ഫെബ്രുവരി 21-ന് യൂത്ത് കോൺഗ്രസ് പ്രവർത്തകർ സംഘടിപ്പിച്ച പ്രതിഷേധ മാർച്ച് പോലീസ് തടഞ്ഞപ്പോൾ കല്ലും വടിയും

ഉപയോഗിച്ച് പോലീസ് ഉദ്യോഗസ്ഥരെ ആക്രമിച്ച് പരിക്കേൽപ്പിച്ചു. പോലീസ് ഉദ്യോഗസ്ഥരുടെ കൃത്യനിർവ്വഹണം തടസ്സപ്പെടുത്തുകയും യാത്രക്കാർക്കും മറ്റും മാർഗ്ഗതടസ്സം സൃഷ്ടിക്കുകയും ചെയ്തു. സംഭവസ്ഥലത്ത് ക്രമസമാധാന പ്രശ്നമുണ്ടാക്കിയ യൂത്ത് കോൺഗ്രസ് പ്രവർത്തകരെ പിരിച്ചുവിടാൻ 3 തവണ പോലീസ് ജലപീരങ്കി പ്രയോഗിച്ചു. യൂത്ത് കോൺഗ്രസുകാരുടെ ആക്രമണത്തിൽ 6 സിവിൽ പോലീസ് ഉദ്യോഗസ്ഥർക്ക് പരിക്കേൽക്കുകയുണ്ടായി. ഈ സംഭവത്തിൽ പരിക്കുപറ്റിയ 6 യൂത്ത് കോൺഗ്രസ് പ്രവർത്തകരെയും പോലീസുദ്യോഗസ്ഥരെയും കളമശ്ശേരി കിന്റർ ആശുപത്രിയിൽ പ്രവേശിപ്പിച്ച് ചികിത്സ നൽകിയിട്ടുണ്ട്. 12 പേരെ സംഭവ സ്ഥലത്തുവെച്ച് അറസ്റ്റുചെയ്ത് കളമശ്ശേരി പോലീസ് സ്റ്റേഷനിൽ ക്രൈം നമ്പർ 419/2023 ആയി കേസ് രജിസ്റ്റർ ചെയ്തിട്ടുണ്ട്. പോലീസിനെ ആക്രമിച്ചവരെ അറസ്റ്റുചെയ്ത് സ്റ്റേഷനിൽ എത്തിച്ച സമയത്ത് ശ്രീ. ഷാഫി പറമ്പിൽ എം.എൽ.എ.-യും ഡി.സി.സി. പ്രസിഡന്റും മറ്റ് യൂത്ത് കോൺഗ്രസ് പ്രവർത്തകരും എറണാകുളം പോലീസ് സ്റ്റേഷനിലേയ്ക്ക് തള്ളിക്കയറാനും പോലീസുദ്യോഗസ്ഥരുടെ കൃത്യനിർവ്വഹണത്തെ തടസ്സപ്പെടുത്താനും ശ്രമിച്ചു.

ഇക്കാര്യത്തിൽ കളമശ്ശേരി പോലീസ് സ്റ്റേഷനിൽ ക്രൈം നമ്പർ 420/2023 ആയി കേസ് രജിസ്റ്റർ ചെയ്തിട്ടുണ്ട്. 11-02-2023-ൽ മുഖ്യമന്ത്രിയുടെ യാത്രാവേളയിൽ കളമശ്ശേരിയിൽവെച്ച് പോലീസിന്റെ കണ്ണുവെട്ടിച്ച് ഒളിച്ചിരുന്ന് വാഹന വ്യൂഹത്തിന്റെ മുന്നിലേയ്ക്ക് എടുത്തുചാടാൻ ശ്രമിച്ച ഒരു യുവതിയുൾപ്പെടെയുള്ള നാല് യൂത്ത് കോൺഗ്രസുകാരെ പോലീസ് അറസ്റ്റ് ചെയ്തിട്ടുണ്ട്. വാഹനത്തിന്റെ മുന്നിൽചാടി ഇവർക്ക് ആപത്ത് വരാതിരിക്കാനുള്ള ഇടപെടലാണ് പോലീസ് നടത്തിയത്. ഗവൺമെന്റ് നടപടികളിൽ പ്രതിഷേധമുള്ളവർ സാധാരണനിലയിൽ മുൻകൂട്ടി പ്രഖ്യാപിച്ച് ബഹുജനങ്ങളെ അണിനിരത്തി സമരം നടത്താറുണ്ട്. എന്നാൽ തികച്ചും അപകടകരമായ നിലയിൽ ഓടുന്ന വാഹനത്തിന്റെ മുന്നിലേയ്ക്ക് എടുത്തുചാടാൻ പ്രേരിപ്പിക്കുന്ന രീതിയാണ് യൂത്ത് കോൺഗ്രസും ബി.ജെ.പി.-യും ഇപ്പോൾ നടപ്പാക്കാൻ ശ്രമിക്കുന്നത്. ഇത് കേരളത്തിൽ മുന്യാരിക്കലും ഉണ്ടായിട്ടില്ലാത്ത അപകടസാഹചര്യം ആസൂത്രണമായി സൃഷ്ടിക്കാനുള്ള ശ്രമമാണോയെന്ന് സംശയിക്കേണ്ടതായിട്ടുണ്ട്. അത് തടയുവാനാവശ്യമായ നടപടിയാണ് പോലീസ് സ്വീകരിച്ചുവരുന്നത്. ഇത്തരം സാഹചര്യത്തിൽ

അനിവാര്യമായ നിയമ നടപടികളാണ് പോലീസ് സ്വീകരിക്കുന്നത്. അതുകൊണ്ടുതന്നെ ഇക്കാര്യം സഭ നിർത്തിവെച്ച് ചർച്ച ചെയ്യേണ്ട ആവശ്യം ഉദിക്കുന്നില്ല.

ശ്രീ. ഷാഫി പറമ്പിൽ: സർ, 'കരികൊടി കാണിക്കാൻ പോകുന്നവരുടെ കയ്യിൽ മുഖ്യമന്ത്രിക്കുനേരെ വീശാനുള്ള കുറ്റം തുണി മാത്രമേയുള്ളൂ. ആ തുണിക്കുപകരം തന്റെ ഷർട്ടുരി വീശിയെന്നാണ് പറയുന്നത്. അത് ക്രിമിനൽ കുറ്റമാണോ; കരികൊടി ഇനിയും കാട്ടും കേട്ടോ' . ഇത് എന്റെ വാക്കുകളല്ല, അന്നത്തെ പാർട്ടി സെക്രട്ടറിയായിരുന്ന ശ്രീ. പിണറായി വിജയന്റെ വാക്കുകളാണ്. അന്ന് അത് അപകടമായ സമരമായിരുന്നില്ല. അന്ന് ആ പ്രതിഷേധം നടത്തുന്നത് ജനാധിപത്യ അവകാശമായിരുന്നു. ഇന്ന് എങ്ങനെയാണ് ഒരു കുറ്റം കഷ്ടം തുണി ഇത്ര വലിയ അപകടമായ കാര്യമാകുന്നത്; നിങ്ങളുടെ പോലീസ് ഇത്തരത്തിലുള്ള വലിയ അക്രമങ്ങൾക്ക് കാരണമായി അത് മാറ്റുന്നതും എങ്ങനെയാണ്? നിങ്ങളുടെ വാക്ക് നിങ്ങൾക്ക് ഓർമ്മയില്ലെങ്കിലും കേരളത്തിനും ഞങ്ങൾക്കും ഓർമ്മയുണ്ടെന്ന് ഓർമ്മിപ്പിക്കുവാൻ ഞാൻ ഈ അവസരം വിനിയോഗിക്കുകയാണ്. കരികൊടി

എന്നല്ല, മാർച്ച് എന്നല്ല, എല്ലാ സമരങ്ങളോടും നിങ്ങൾക്ക് ഇപ്പോൾ പൂർണ്ണമാണ്. ഞങ്ങൾ ഒരു അക്രമവും ഉണ്ടാക്കാതെ സത്യാഗ്രഹ സമരം സഭയിൽ കിടന്നപ്പോൾ അതിനെവരെ പൂർണ്ണിച്ച സംസാരിച്ച മന്ത്രിമാരാണ് അപ്പാരന്റുള്ളത്. ജനാധിപത്യ സമരങ്ങളെ പൂർണ്ണിക്കുന്നവർ തങ്ങളുടെ കഴിഞ്ഞകാല മുഴുവൻ സമരങ്ങളെയും റദ്ദ് ചെയ്യുമ്പോൾ അതിന് കയ്യടിച്ചും 'കീ ജയ് ' വിളിച്ചും പിന്തുണ നൽകുകയും ചെയ്യുന്നവരിൽ, എല്ലാവരെയും ഞാൻ പറയുന്നില്ല യുവജനസംഘടനാ പ്രവർത്തകരാണെന്ന് അവകാശപ്പെടുന്നവർ ഒരൽപ്പം ആത്മനിന്ദയോടെ വേണം ഈ നിലപാടുകൾക്ക് കയ്യടിക്കാനെന്ന് പറയാൻ ഞാൻ ആഗ്രഹിക്കുന്നു. സമരങ്ങളുമായി ബന്ധപ്പെട്ട്.... (.....ബഹളം.....)

മി. സ്റ്റീക്കർ: പ്ലീസ്....., പ്ലീസ്....., അദ്ദേഹം സംസാരിക്കട്ടെ. പ്ലീസ്...., പ്ലീസ്....., ചെയറിനെ അഡ്രസ് ചെയ്യൂ. പ്ലീസ്....പ്ലീസ്....., ഇരിക്കണം. യെസ്, യെസ്.

ശ്രീ. ഷാഫി പറമ്പിൽ: സർ, അസഹിഷ്ണുതയുടെ മൊത്തക്കച്ചവടവുമായി സഭയിൽ വന്ന് ഇങ്ങനെ പെരുമാറരുതെന്ന് അപ്പാരത്തിരിക്കുന്നവരോട് ബഹുമാനപ്പെട്ട ചെയർ പറയണം. റൂൾ 50 ഞങ്ങളുടെ അവകാശമാണ്, ഇവിടെ

കാര്യങ്ങൾ പറയാൻ ഞങ്ങൾക്ക് അനുമതിയുണ്ട്. അങ്ങ് നൽകുന്ന അവകാശംവെച്ച് കാര്യങ്ങൾ സംസാരിച്ച് തുടങ്ങുമ്പോൾ ഇങ്ങനെ ബഹളം വയ്ക്കേണ്ട കാര്യമില്ല. വടി വെട്ടിയിട്ടേയുള്ളൂ, തുടങ്ങിയിട്ടേയുള്ളൂ ഇപ്പോൾത്തന്നെ ബഹളം വയ്ക്കുന്നു. ആന്തോളൻ ജീവികൾ, അർബൻ നക്സലുകൾ, മാവോയിസ്റ്റുകൾ, ടൂക്ഡേ ടൂക്ഡേ ഗ്യാങ് എന്നിവ നമ്മൾ കേൾക്കുന്ന വാക്കുകളാണ്. ഇതൊക്കെ കേന്ദ്രത്തിൽനിന്നും ശ്രീ. നരേന്ദ്ര മോദിയിൽനിന്നും ഫാസിസ്റ്റുകളിൽനിന്നും സംഘ്പരിവാറിൽനിന്നും കേൾക്കുന്ന വാക്കുകളാണ്. കെ-റെയിലിനെതിരായും നികുതി ഭീകരതയ്ക്കെതിരായും സമരം ചെയ്യുമ്പോൾ കേൾക്കുന്ന വാക്കുകൾ തെക്കുവടക്ക് വിവരദോഷികൾ, തെക്കുവടക്ക് വികസന വിരോധികൾ, തീവ്രവാദികൾ, കേരള വികസന വിരുദ്ധർ എന്നിവയാണ്. നരേന്ദ്രമോദി ഭരണത്തിന്റെ മലയാള പരിഭാഷയായി പിണറായി വിജയന്റെ സർക്കാർ മാറിയെന്നതിന് ഇതിൽ കൂടുതൽ തെളിവ് എന്താണ് വേണ്ടത്; എന്തിനാണ് സമരങ്ങളോട് ഇത്ര അസഹിഷ്ണുത? താടിയില്ലെന്നും ഹിന്ദി പറയുന്നില്ലെന്നും കോട്ട് ഇട്ടിട്ടില്ലെന്നതും മാത്രമാകരുത് മോദിയും പിണറായിയും തമ്മിലുള്ള വ്യത്യാസമെന്ന് പറയാൻ ഞങ്ങൾ ആഗ്രഹിക്കുന്നു.

സമരങ്ങളോട് നിങ്ങൾക്കിത്ര അസഹിഷ്ണുയുണ്ടാകരുത്. നിങ്ങൾ കുറെ സമരങ്ങൾ ചെയ്തവരാണ്, സമരത്തിന്റെ പാരമ്പര്യം അവകാശപ്പെടുന്നവരാണ്. പക്ഷേ ഇപ്പോൾ ഞങ്ങൾ ചെയ്യുന്ന സമരത്തിന്റെ കാരണമെന്താണെന്ന് മുഖ്യമന്ത്രിക്കുപോലും നിശ്ചയമില്ലെന്നാണ് പറയുന്നത്. കേന്ദ്രത്തിനെതിരെ ഞങ്ങൾ സമരം ചെയ്യുന്നില്ലെന്നാണ് നിങ്ങൾ പറയുന്നത്. ഇന്നലെ ചേർന്ന പ്ലീനറി സമ്മേളനത്തിലുൾപ്പെടെ ദേശീയതലത്തിൽ കോൺഗ്രസ്സെടുത്ത നിലപാടുകൾ എത്രത്തോളം ബി.ജെ.പി.-ക്ക് എതിരാണെന്നും അത് എത്രത്തോളം ആർജ്ജവത്തോടെയുള്ളതാണെന്നും ജനാധിപത്യ ഇന്ത്യ നോക്കിക്കാണുന്നുണ്ട്. പാർലമെന്റീനകത്തും പുറത്തും അവിടത്തെ പ്രതിപക്ഷം കേന്ദ്ര ഗവൺമെന്റിനെതിരായി സമരപോരാട്ടങ്ങളിലാണ്. ഈ രാജ്യം മുഴുവൻ നീണ്ടുനിൽക്കുന്ന സമരങ്ങൾ ഞങ്ങൾ നടത്തുന്നു. പുതിയ സമരങ്ങൾ ഞങ്ങൾ പ്രഖ്യാപിച്ചുകഴിഞ്ഞു. അദാനിയും മോദിയും ഒന്നാണെന്നും ഈസ്റ്റ് ഇന്ത്യ കമ്പനിയെ തുരത്തിയ ഈ രാജ്യത്തിന് മോദിയെയും അദാനിയെയും തുരത്താൻ കഴിയുമെന്നും മോദിയുടെ മുഖത്തുനോക്കി ആർജ്ജവത്തോടെ നിലപാട് പറയാൻ കോൺഗ്രസും രാഹുൽ ഗാന്ധിയുമുണ്ട്. ഇവിടെ

തൊട്ടതിനെല്ലാം നികുതി വർദ്ധിപ്പിച്ചു, അടച്ചിട്ട വീടിനുപോലും നികുതി വർദ്ധിപ്പിച്ചു, പെട്രോളിനും ഡീസലിനും സെസ്സ് വർദ്ധിപ്പിച്ചു. ബൈക്ക് വാങ്ങുമ്പോൾ സെസ്സ്, സ്ഥലം വിൽക്കുമ്പോൾ അതിന് നികുതി, വെള്ളക്കരം വർദ്ധന, കെ.എസ്.ഇ.ബി.-യുടെ ചാർജ്ജ് വർദ്ധന ഇതെല്ലാം ചെയ്തിട്ടും ഞങ്ങളോട് സമരം ചെയ്യരുതെന്ന് പറയാൻ ഞങ്ങൾ ആരുടെയും അടിമകളല്ല. ഞങ്ങൾക്ക് ആരെയും ഭയവുമില്ലായെന്ന് സൂചിപ്പിക്കാൻ ആഗ്രഹിക്കുകയാണ്.

ബഹുമാനപ്പെട്ട മുഖ്യമന്ത്രി കളമശ്ശേരിയിലെ സമരദൃശ്യങ്ങൾ ഒന്ന് പരിശോധിക്കണം. ആ പ്രവർത്തകരെ അറസ്റ്റ് ചെയ്ത് പോലീസ് ബസ്സിലേയ്ക്ക് കയറ്റുമ്പോൾ ബസ്സിന്റെ ഫുട്ബോർഡിലിട്ട് തലയടിച്ചു പൊട്ടിക്കുകയാണ് അങ്ങയുടെ പോലീസ്. യാത്രക്കാർക്ക് മാർഗ്ഗതടസ്സം സൃഷ്ടിച്ചതിന്റെ പേരിലാണ് അറസ്റ്റ് നടന്നതെന്ന് അങ്ങൊരു കാരണം പറഞ്ഞു. അങ്ങനെയാണെങ്കിൽ അങ്ങയുടെ പോലീസ് അങ്ങയെ എന്താണ് ചെയ്യേണ്ടി വരിക? പാലായിൽ കോടതിയുടെ ജഡ്ജിപോലും പറഞ്ഞത് ഇത്ര അപകടകരമായ രീതിയിൽ മുഖ്യമന്ത്രിയുടെ വാഹനവൃഹം പോകുന്നതിനെ സംബന്ധിച്ചാണ്. നിങ്ങളുടെ മുൻ എം.എൽ.എ. മരിച്ചതിന്റെ ദുഃഖം കാണിക്കാൻവേണ്ടി കോഴിക്കോട്

അങ്ങാടിയിൽ എം.എൽ.എ.-യുടെ വീടിനടുത്തുള്ള പോസ്റ്റിൽ കെട്ടിയ കുറ്റതൂണി അഴിച്ചുമാറ്റാൻ നിങ്ങളുടെ പോലീസ് നിൽക്കുന്നതിന്റെ ചിത്രം നമ്മൾ കാണേണ്ടി വന്നില്ലേ; കരിവള്ളൂരിന്റെയും കാവുമ്പായുടെയും വയലാരിന്റെയും പുനപ്രയുടെയും സമരവീര്യം പറയുന്നവർ എന്തിനാണ് ഒരു കുറ്റതൂണി തൂണിയെ പേടിക്കുന്നത്? നികുതി വർദ്ധനവ് മുഴുവൻ ജനങ്ങളുടെ മേൽ അടിച്ചേൽപ്പിക്കുമ്പോൾ 4000 കോടി രൂപയുടെ ബാധ്യത ജനങ്ങളിൽനിന്ന് നേരിട്ട് പിരിക്കാൻ ഗവൺമെന്റ് ഒറ്റയടിക്ക് തീരുമാനമെടുക്കുന്നു. അതിനെതിരെ ഇവിടുത്തെ പ്രതിപക്ഷം പ്രതികരിക്കാൻ പാടില്ലായെന്ന് പറഞ്ഞാൽ, ശബ്ദിക്കാൻ പാടില്ലായെന്ന് പറഞ്ഞാൽ, സമരം ചെയ്യാൻ പാടില്ലായെന്ന് പറഞ്ഞാൽ, ഞങ്ങളെ സമരരീതികൾ നിങ്ങൾ പഠിപ്പിക്കുകയാണോ; ബഹുമാനപ്പെട്ട ചെയർ ഇരിക്കുന്ന കസേര താഴേയ്ക്ക് വലിച്ചിട്ടുവരെ മന്ത്രിമാരാക്കിയ ഗവൺമെന്റല്ലേ നിങ്ങളുടേത്; അങ്ങയുടെ മുഖിലിരിക്കുന്ന കമ്പ്യൂട്ടറും മൈക്കും തല്ലി തകർത്തിട്ട് ലേശംപോലും കുറ്റബോധമില്ലാതെ ആ കേസ് എഴുതിത്തള്ളാൻ കോടതിയിൽ പോയവരല്ലേ നിങ്ങൾ; കേരളത്തിന്റെ ഒരു മുൻമുഖ്യമന്ത്രിയുടെ നെഞ്ചിലും നെറ്റിയിലും

കല്ലെറിഞ്ഞ് പരിക്കേൽപ്പിച്ചവരല്ലേ നിങ്ങൾ? ജനങ്ങൾ നികുതി ഭീകരതയാൽ പ്രയാസപ്പെടുമ്പോൾ നികുതി വർദ്ധനയ്ക്കെതിരെ സമാധാനപരമായി സമരം ചെയ്യുന്ന ഞങ്ങളുടെ സമരത്തെ ആക്ഷേപിച്ചോ ഭയപ്പെടുത്തിയോ പോലീസിനെ ഉപയോഗിച്ച് തല്ലിത്തകർത്തോ ഇല്ലാതാക്കാമെന്ന് ആരെങ്കിലും ധരിക്കുന്നുണ്ടെങ്കിൽ പ്രതിഷേധം തുടരുകതന്നെ ചെയ്യുമെന്ന് ഇവിടെ പറയാൻ ഞങ്ങൾ ആഗ്രഹിക്കുന്നു. ഒരു സർക്കാർ ബന്ധം, പോലീസ് ജീപ്പോ ഞങ്ങൾ കത്തിച്ചിട്ടില്ല, ഒരു കെ.എസ്.ആർ.ടി.സി. ബസിനും ഞങ്ങൾ കല്ലെറിഞ്ഞിട്ടില്ല. ഞങ്ങൾ റോഡിന്റെ വശങ്ങളിൽ പ്രതിഷേധം ഉയർത്തുന്നുണ്ട്. അതിന് ജനങ്ങളെ നിങ്ങൾ ബന്ധിക്കുന്നത് എന്തിനാണ്? കാലടിയിൽ മരുന്നവാങ്ങാൻ പോയ ഒരു കുടുംബത്തിന് നേരിട്ട അനുഭവം നമ്മളെല്ലാം കണ്ടതല്ലേ. മെഡിക്കൽ സ്റ്റോറിനുമുമ്പിൽ കാറിന്റെ ഡോർ തുറന്ന് ഇറങ്ങാൻ നോക്കിയ കാറുടമയോട് പോലീസ് വന്ന് ഡോർ അടച്ച് വണ്ടിയെടുത്ത് പോകാനാണ് ആഹ്വാനം ചെയ്യുന്നത്. കുട്ടിക്ക് പനി വന്ന് ഫിറ്റ്സ് ആകുന്നതിനുമുമ്പേ മരുന്ന് വാങ്ങണമെന്ന് പറയുമ്പോൾ പോലീസ് ആക്രോശിക്കുകയാണ്. സഹായത്തിനവന്ന മെഡിക്കൽ സ്റ്റോറുടമയോട്

'നിന്റെ കട ഞാൻ പൂട്ടിക്കും' എന്ന് പോലീസ് ഉദ്യോഗസ്ഥൻ പറയുകയാണ്. പെരുമ്പാവൂർ-രായമംഗലത്ത് നടന്ന യൂത്ത് കോൺഗ്രസ് സമ്മേളനത്തിൽ പോലീസ് വന്ന് പറയുകയാണ് ഈ മീറ്റിംഗ് ഇപ്പോൾ അവസാനിപ്പിക്കണമെന്ന്. കാരണം പറയുന്നത് മുഖ്യമന്ത്രി അപ്പറത്തുകൂടി പോകമെന്നുള്ളതാണ്. മുഖ്യമന്ത്രി അപ്പറത്തുകൂടി പോകുമ്പോൾ ഒരു പ്രതിപക്ഷ പ്രസ്ഥാനത്തിന് രക്തസാക്ഷി അനുസ്മരണം നടത്താൻ ഈ നാട്ടിൽ അനുമതിയില്ലേ? യൂത്ത് ലീഗ് പ്രവർത്തകർ ധീരമായി സമരം ചെയ്യുമ്പോൾ അവരുടെ നേതാവ് പി. കെ. ഫിറോസ് ഉൾപ്പെടെയുള്ളവരെ ജയിലിൽ തള്ളാൻ നിങ്ങൾക്ക് വ്യഗ്രതയാണ്. മലപ്പുറത്ത് അറസ്റ്റുചെയ്ത് കൊണ്ടുപോയ യൂത്ത് ലീഗ് പ്രവർത്തകരെ പോലീസ് ബസ്സിലിട്ട് ക്രൂരമായി മർദ്ദിച്ചതിന്റെ വാർത്തകൾ സംശയമുണ്ടെങ്കിൽ നിങ്ങൾ നോക്കണം. ആകാശ് തില്ലങ്കേരി പുറത്ത് പാട്ടുപാടി നടക്കുമ്പോൾ ശ്രീ. പി. കെ. ഫിറോസിനെ അറസ്റ്റ് ചെയ്യാൻ വ്യഗ്രത കാണിക്കുന്ന, ആർ.വൈ.എഫ്., യൂത്ത് കോൺഗ്രസ് സഹപ്രവർത്തകരെ വേട്ടയാടാൻ ശ്രമിക്കുന്ന നിങ്ങൾക്കെതിരെ ശബ്ദിക്കാൻ പാടില്ലെന്ന് പറഞ്ഞാൽ..., ഇതൊരു ജനാധിപത്യ സംവിധാനമല്ലേ; ഒരു

കരിക്കാടി കാണിക്കുന്നത് ഇത്ര വലിയ കുറ്റമാണോ എന്ന നിങ്ങളുടെ ചോദ്യം ഞങ്ങൾ തിരിച്ചുചോദിക്കാൻ ആഗ്രഹിക്കുന്നു. പ്രതിഷേധം ഇത്ര വലിയ കുറ്റമാണോ? ഖജനാവിൽ പണമില്ല, പിടിച്ചനിൽക്കാൻ പണമില്ലെന്നാണ് സർക്കാർ പറയുന്നത്. ആകാശ് തില്ലങ്കേരിയെപ്പോലുള്ള ക്രിമിനലുകൾക്കുവേണ്ടി കേസുനടത്താൻ സുപ്രീംകോടതിയിൽനിന്നും വക്കീലിനെ കൊണ്ടുവരാൻ ഇവർക്ക് എവിടെനിന്നാണ് പണം? രണ്ടു കോടി പതിനൊന്ന് ലക്ഷം രൂപ ഇതുവരെ ഖജനാവിൽനിന്നും എഴുതി കൊടുത്തത് പെരിയ കേസിലെയും മട്ടന്നൂർ കേസിലെയും ഗുഡ്ലോചന പുറത്തുകൊണ്ടുവരണമെന്നാവശ്യപ്പെട്ട് കൊല്ലപ്പെട്ടവരുടെ രക്ഷിതാക്കൾ കോടതിയിൽ കൊടുത്ത കേസിനെ അട്ടിമറിക്കാൻവേണ്ടിയാണ്. എന്നിട്ട് സമരം ചെയ്തവരെ പറ്റി പറയുന്നു. ഞങ്ങൾക്ക് ആത്മഹത്യാ സ്ക്വാഡുകളുമില്ല, ആകാശ് തില്ലങ്കേരിമാരെപ്പോലുള്ള കില്ലർ സ്ക്വാഡുകളുമില്ല. ജനങ്ങളെ ആത്മഹത്യയിലേയ്ക്ക് തള്ളിവിടുന്ന നിങ്ങളുടെ ബഡ്ജറ്റിലെ നികുതി നിർദ്ദേശങ്ങൾക്കെതിരായുള്ള പോരാട്ടമാണ് കേരളത്തിലെ ജനങ്ങൾക്കുവേണ്ടി ഞങ്ങൾ നടത്തിക്കൊണ്ടിരിക്കുന്നത്. കളമശ്ശേരിയിൽ ജയിൻ ജോസഫ് എന്ന

ചെറുപ്പക്കാരന്റെ തലതല്ലി തകർത്തു, നിരവധിപേർക്ക് പരിക്കേറ്റു. കൊല്ലത്ത് യൂത്ത് കോൺഗ്രസ് സംസ്ഥാന സെക്രട്ടറി ഉൾപ്പെടെയുള്ള ആളുകളെ ഡി.വൈ.എഫ്.ഐ. ക്രിമിനലുകളുൾപ്പെടെയുള്ള ആളുകൾ പോലീസുകാർ നോക്കിനിൽക്കെ ക്രൂരമായ മർദ്ദനത്തിന് നേതൃത്വം നൽകി. ആ മർദ്ദനത്തിന് നേതൃത്വം നൽകിയ ഡി.വൈ.എഫ്.ഐ. ജില്ലാ സെക്രട്ടറിയുടെ കൂടെ പോയ ആളുകളെ അറസ്റ്റുചെയ്ത് കേസ് പരിശോധിക്കുമ്പോൾ മയക്കുമരുന്നുകേസ്, തട്ടിപ്പ് കേസ്, വഞ്ചനാ കേസ് എന്നിവയിൽ പ്രതികളായവരാണ്. എന്നിട്ട് ശമ്പളം കൂടുതൽ ആവശ്യപ്പെട്ടതിന്റെയും പിഎച്ച്.ഡി.-യുടെയും പേരിൽമാത്രം അറിയപ്പെടുന്ന ഒരു കമ്മീഷന്റെ തലപ്പത്തിരിക്കുന്ന വ്യക്തി ആ ഗുണ്ടകളുടെ കൂടെ അപ്പോൾത്തന്നെ ഫോട്ടോ എടുത്ത് സ്റ്റാറ്റസ് ഇട്ട് ആഘോഷിക്കുകയാണ്. ക്രിമിനലുകളെ (കാക്കി ഇട്ടവരാണെങ്കിലും കാക്കി ഇടാത്തവരാണെങ്കിലും) സംരക്ഷിക്കുന്ന നിലപാട് ജനാധിപത്യ സംവിധാനത്തിന് അപമാനകരമാണെന്ന് പറയാതിരിക്കാൻ കഴിയില്ല. കിം ജോൺ ഉൻ-ന്റെ മകൾക്കിട്ട പേര് മറ്റാർക്കും ഇടരുതെന്ന് പറയുന്ന നിലപാടിനെപ്പറ്റി നമ്മൾ വായിച്ചു. അതുപോലെയാണ് മുഖ്യമന്ത്രി ഇപ്പോൾ പറഞ്ഞത്. ഒരു പെൺകുട്ടി

സമരം ചെയ്യുമ്പോൾ പുരുഷ പോലീസ് കടന്നുപിടിക്കുന്നത് മൗലികാവകാശങ്ങളുടെ ലംഘനമാണെന്ന് പറഞ്ഞ നേതാവ് അപ്പാരത്തുമുണ്ടായിരുന്നു, ശ്രീമതി വൃന്ദ കാരാട്ട്. കരിങ്കൊടി പ്രതിഷേധം കാണിച്ചതിന്റെ പേരിൽ നിവ ജോളിയെന്ന ഞങ്ങളുടെ ധീരയായ സഹപ്രവർത്തകയെ അസഭ്യം പറഞ്ഞ് തലയിൽ പിടിച്ചുതള്ളി വട്ടംപിടിച്ച് ആക്രമിക്കാൻ ശ്രമിക്കുന്ന പോലീസിനെ എന്തിനാണ് കേരളത്തിന്റെ മുഖ്യമന്ത്രി ന്യായീകരിക്കുന്നത്? ഞങ്ങൾ അനാവശ്യമായ സമരത്തിനോ അക്രമത്തിനോ പോകുന്നില്ല. അങ്ങ് ദൃശ്യങ്ങൾ പരിശോധിക്കണം. അങ്ങയുടെ പൈലറ്റ് വാഹനത്തിന്റെ മുമ്പിൽ കാർ പോയിക്കൊണ്ടിരിക്കുമ്പോൾ ലാത്തി എടുത്ത് രാകേഷ് കനിച്ചേരിയെന്ന യൂത്ത് കോൺഗ്രസ് പ്രവർത്തകന്റെ തലയിൽ മർദ്ദിച്ചതിന്റെ ഫലമായി ബ്ലഡ് ക്ലോട്ടായി മംഗലാപുരം ആശുപത്രിയിലേയ്ക്ക് കൊണ്ടുപോകേണ്ടിവന്നു. വിഷ്ണു സുനിൽ പന്തളത്തിനെതിരെ, ഈ കൊലപാതക ശ്രമം നടത്തിയ ആളുകളെ അറസ്റ്റ് ചെയ്യാൻപോലും പോലീസ് മടിക്കുകയാണ്. അവർ രണ്ടുപേരും പോലീസിന്റെ മുമ്പിൽ കരഞ്ഞ് പറഞ്ഞിട്ടുപോലും നടപടിയെടുക്കാൻ മടിക്കുകയാണ്.

സമരങ്ങളോട് ഇങ്ങനെ wholesale പച്ചവെച്ചും അസഹിഷ്ണുതയും കൊണ്ടുനടക്കുന്നത് ശരിയല്ല. ഞങ്ങൾ നാട്ടിലെ നികുതി ഭീകരതയ്ക്കെതിരായിട്ടുള്ള സമരപോരാട്ടത്തിലാണ്. സഭയ്ക്കകത്തും പുറത്തും സമരം ചെയ്യുമെന്ന് ഞങ്ങൾ പറഞ്ഞിട്ടുണ്ടെങ്കിൽ ഒരു ഭരണകൂടത്തെയും ഭയപ്പെടാൻ ഉദ്ദേശിക്കുന്നില്ല. ഞങ്ങൾ സമരം ചെയ്യുമെന്ന കാര്യത്തിൽ യാതൊരു സംശയവും വേണ്ട. ആ സമരങ്ങളെ തല്ലി ഒതുക്കാൻ ശ്രമിക്കുന്ന പോലീസിന്റെ കിരാത നടപടികൾക്കെതിരെ അതിനോടുള്ള സർക്കാരിന്റെ സമീപനം സഭ നിർത്തിവെച്ച് ചർച്ച ചെയ്യണമെന്ന് ഞങ്ങൾ ശക്തിയായി ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, സമരം പാടില്ല എന്നൊരു നിലപാട് ആരോ സ്വീകരിച്ചുവെന്നുള്ള മട്ടിലാണ് പ്രമേയാവതാരകൻ ഇവിടെ സംസാരിച്ചത്. കേരളത്തിൽ എല്ലാ വിഭാഗവും സമരം നടത്തിയിട്ടുണ്ട്. ആ സമരങ്ങളെ അതതു കാലത്തെ സർക്കാരുകൾ എങ്ങനെ നേരിട്ടുവെന്നൊക്കെ നമുക്കെല്ലാവർക്കും ഓർമ്മയുള്ളതാണ്. കറുപ്പ് കണ്ടാൽ എന്തോ വിരോധം, കറുപ്പ് കാണിക്കാൻ പാടില്ല, കറുപ്പ് ഷർട്ട് പാടില്ല, കറുപ്പ് മാസ്ക് പാടില്ല,

മരണസ്ഥലത്ത് കൊടി വച്ചിട്ടുണ്ടെങ്കിൽ അത് പാടില്ല; ഇതൊക്കെ ഏതായാലും ഞങ്ങൾ സ്വീകരിക്കുന്ന നിലപാടല്ല. കേരളത്തിൽ കുറച്ച് മാധ്യമങ്ങൾക്ക് ഈ സർക്കാരിനെ വല്ലാതെ അപകീർത്തിപ്പെടുത്തണമെന്നുണ്ട്. അതിന്റെ ഭാഗമായി അവർ പടച്ചുവിടുന്ന പല കാര്യങ്ങളുണ്ട്. ഇങ്ങനെയുള്ള നിലപാടുകളാണ് അവർക്ക് കൂടുതൽ ഹരം പകരുന്നത്. സംസ്ഥാനത്തെ ഏതെങ്കിലും തരത്തിൽ മുന്നോട്ടുപോകാൻ അനുവദിക്കില്ലെന്ന നിലപാട് ചിലർ സ്വീകരിക്കുകയാണ്. അത് ശ്രീ. നരേന്ദ്രമോദിക്ക് സമ്മായി പറയുന്നതെന്നാണ് പറയുന്നത്. കേരളത്തിന്റെ അനുഭവമല്ലേ; ഏതെല്ലാം തരത്തിലുള്ള നടപടികളാണ് ഇവിടെ സ്വീകരിച്ചിട്ടുള്ളത്; നാടിന്റെ വികസനത്തെ തടയുന്നതിനുള്ള നടപടികൾ, അതിന്റെ ഭാഗമായിട്ടുള്ള നിലപാടുകൾ, അതിന് വലിയതോതിലുള്ള കുപ്രചരണങ്ങളെല്ലാം നടത്തുകയല്ലേ; കുറച്ചുവർഷം മുമ്പാണെങ്കിലും ആരുടെയും മനസ്സിൽനിന്ന് വിട്ടുപോകാത്ത ഒരു കാര്യമാണല്ലോ കയ്യിലുള്ള കറുത്ത പതാകയും ടവ്വലുമൊക്കെ വീശിയപ്പോൾ അവരുടെ നേരെ നിറയൊഴിച്ചത്; എത്രപേരാണ് അവിടെ രക്തസാക്ഷിത്വം വരിച്ചത്; ഇതൊക്കെ ഈ കേരളത്തിൽ നടന്നതല്ലേ; കൂത്തുപറമ്പിൽ വച്ചല്ലേ

ഇത് നടന്നത്? ഇന്നും ജീവിക്കുന്ന രക്തസാക്ഷിയായി പുഷ്പൻ നിൽക്കുകയല്ലേ;
 ഇതിനെല്ലാം നേതൃത്വം കൊടുത്തവർ പുണ്യവാളന്മാരായി ഇപ്പോൾ വർത്തമാനം
 പറയുക എന്നുപറഞ്ഞാൽ എന്താണ് അതിനർത്ഥം? ഞങ്ങൾക്ക്
 അങ്ങനെയൊരു നിലപാടില്ല. ജനകീയ പ്രക്ഷോഭങ്ങൾ ചില ഘട്ടങ്ങളിലൊക്കെ
 ഉയർന്നുവന്നേക്കാം. അല്ലെങ്കിൽ സർക്കാരിന്റെ നടപടികളിൽ
 പ്രതിഷേധമുണ്ടായാൽ അതിന്റെ ഭാഗമായി പ്രക്ഷോഭം നടത്തിയെന്നുവരാം.
 പക്ഷേ കേരളം ഇതുവരെ കണ്ടരീതിയിലുള്ള പ്രക്ഷോഭമാണോ നിങ്ങൾ
 ഇപ്പോൾ നടത്തിക്കൊണ്ടിരിക്കുന്നത്; സാധാരണ എങ്ങനെയാണ് പ്രക്ഷോഭം;
 നിങ്ങളും ഞങ്ങളും അല്ലെങ്കിൽ നമ്മൾ വിവിധ ഘട്ടങ്ങളിൽ നടത്തിയിട്ടുള്ള
 പ്രക്ഷോഭം എങ്ങനെയാണ്? ഈപ്പറഞ്ഞ കരിക്കൊടി കാണിക്കുന്നത് തന്നെ
 എടുത്തുനോക്കണം. ഇവിടെ കരിക്കൊടി കാണിക്കുന്നത് എങ്ങനെയാണ്;
 വളരെ ഒറ്റപ്പെട്ട രീതിയിൽ ഒരാൾ, രണ്ടാൾ എന്നൊക്കെയുള്ള തരത്തിലാണ്.
 സാധാരണ ഒരു ബഹുജന പ്രസ്ഥാനം ചെയ്യുന്ന കാര്യമാണോ; (.....ബഹളം.....)

മി. സ്പീക്കർ: പ്ലീസ്.....പ്ലീസ്.....

ശ്രീ. പിണറായി വിജയൻ: സർ, യൂത്ത് കോൺഗ്രസ് എന്ന് പറയുന്നത്

കേരളത്തിൽ യുവാക്കളെ അണിനിരത്താൻ കഴിയാത്തൊരു സംഘടനയാണ്

എന്നൊന്നും ഞാൻ പറയുന്നില്ല. ആ നിലയ്ക്ക് ആരെങ്കിലും കാണുമോ; പക്ഷേ

എന്തുകൊണ്ടാണ് ഈ ഘട്ടത്തിൽ പ്രക്ഷോഭത്തിന് ഒരാളും രണ്ടാളുമാകുന്നത്?

വാർത്ത കൊടുക്കാൻ മാധ്യമങ്ങൾക്ക് വലിയ താൽപ്പര്യമാണല്ലോ;

എങ്ങനെയാണ് വാർത്ത; ശരിക്കും മനസ്സിലാവുകയില്ലേ; പ്രത്യേകിച്ച്

സഞ്ചരിക്കുമ്പോൾ മനസ്സിലാകുമല്ലോ; റോഡ് സൈഡിൽ ചില ക്യാമറകൾ

നിൽക്കുന്നു. അവിടെ കരിക്കൊടി കാണാൻ പോകുന്നുവെന്ന് അപ്പോൾ

അറിയാം. എങ്ങനെയാണ് കരിക്കൊടി വരുന്നത്? പക്ഷേ അവിടെ

കരിക്കൊടിയില്ല. ഞാൻ പാലക്കാടേയ്ക്ക് പോകുകയായിരുന്നു. ഇങ്ങനെയാരു

കാഴ്ച കാണുകയാണ്. ഒരിടത്തും ആളുകളെ കാണാനില്ല, റോഡ് വിജനമാണ്.

അപ്പോൾ ഒരു ബൈക്ക് വരുന്നു, ആ ബൈക്ക് സൈഡിൽ നിർത്തുന്നു.

പിന്നിലുള്ളയാൾ ഇങ്ങനെ വീശുകയാണ്. അത്തരത്തിൽ പരിഹാസ്യമായ

അവസ്ഥയിലേയ്ക്ക് യൂത്ത് കോൺഗ്രസ് എന്തെങ്ങനെയാ? (.....ബഹളം.....)

യൂത്ത് കോൺഗ്രസ് എന്ന് പറയുന്നത് കേരളത്തിൽ ഡി.വൈ.എഫ്.ഐ.-യുടെ

അത്ര കരുത്തൊന്നുമില്ലെങ്കിലും ഒരു പ്രധാനപ്പെട്ട യുവജന സംഘടനയാണല്ലോ; സ്വാഭാവികമായും അവർക്ക് ആളുകളെ അണിനിരത്താൻ പറ്റുമല്ലോ; അങ്ങനെ അണിനിരത്തിക്കൊണ്ട് ചിലപ്പോൾ കരികൊടി വീശുമല്ലോ; അതിനകത്ത് എന്താണ് പ്രശ്നം? അത് ചിലപ്പോൾ നടന്നുവെന്ന് വരുമല്ലോ; അവിടെ ഇതല്ലല്ലോ ഉണ്ടായത്. നിങ്ങൾ തമ്മിലുള്ള മത്സരത്തിന് എന്നെ കരുവാക്കരുത് എന്നുമാത്രമേ എനിക്ക് പറയാനുള്ളൂ. ഞാൻ ആലുവയിലെ ഒരു പരിപാടിക്ക് പോകുമ്പോൾ ആലുവ എം.എൽ.എ.-യും ഞാനും ഒന്നിച്ചാണ് ഹൈറ്റിൽ പോകുന്നത്. ഹൈറ്റിൽ യാത്രക്കാർ ഒന്നിച്ചായി എന്നുമാത്രമേയുള്ളൂ. അവിടെ ചെന്ന് ഇറങ്ങിയപ്പോഴും ഒന്നിച്ചായി. ഞാൻ ആലുവ ഗസ്റ്റ് ഹൗസിലേയ്ക്ക് പോകുമ്പോൾ ആലുവ ടൗണിൽനിന്ന് മൂന്നനാലുപേർ കരികൊടി കാണിക്കുന്നു. അപ്പോൾ ചിലർക്കത് ക്ഷീണമായി. വേറൊരു പരിപാടിയിൽ പങ്കെടുക്കുന്നതിനായി അങ്കമാലിയിൽ പോയി. ആലുവയിലുള്ള ആൾക്ക് കരികൊടി കാണിക്കാൻ കഴിഞ്ഞു, അവർക്ക് കരികൊടി കാണിക്കാൻ കഴിഞ്ഞില്ലെന്നുള്ളത് നേരത്തെ വന്നൊരു പരാതിയാണെന്ന് തോന്നുന്നു. അതിന്റെ ഭാഗമായി ഒരുദിവസം പരിപാടി കഴിഞ്ഞ് വരുമ്പോൾ

അങ്കമാലിയിൽവെച്ച് രണ്ടാമൂന്നോ ആളുകൾ ഇവിടെപ്പറഞ്ഞ പെൺകുട്ടിയടക്കം ചാടുന്നു. അന്ന് ഒരു പെൺകുട്ടിയുണ്ടെന്ന് തോന്നുന്നു. ഇത്തരത്തിലാണോ പ്രക്ഷോഭങ്ങൾ ഉണ്ടാകാറുള്ളത്; സാധാരണനിലയിൽ പ്രക്ഷോഭത്തിൽ വലിയതോതിൽ ആളുകൾ പങ്കെടുക്കില്ലേ? എന്തുകൊണ്ടാണ് ഇതിന് ആളെ കൂട്ടാൻ പറ്റാൻ പറ്റാത്തത് എന്നുള്ളത് നിങ്ങൾ മനസ്സിലാക്കണം. അത് വലിയതോതിൽ ജനങ്ങൾ നിങ്ങൾ പറയുന്ന വാദങ്ങൾ അംഗീകരിക്കുന്നില്ല എന്നുള്ളതുകൊണ്ടുതന്നെയാണ്. യൂത്ത് കോൺഗ്രസിന്റെ അണികൾപോലും അംഗീകരിക്കാത്ത കാര്യങ്ങളാണ് നിങ്ങൾ പറഞ്ഞുകൊണ്ടിരിക്കുന്നതെന്ന് നിങ്ങൾ മനസ്സിലാക്കണം.

ഇവിടെ ശബ്ദത്തിന്റെ കാര്യങ്ങളെപ്പറ്റി പറഞ്ഞല്ലോ? ഇവിടെനിന്ന് വല്ലാതെ അസഹിഷ്ണുത കാണിക്കുന്നുവെന്ന് പറഞ്ഞു. അവിടെനിന്നും കാണിക്കുന്നതെല്ലാം സഹിഷ്ണുതയാണോ; പ്രമേയാവതാരകൻ സംസാരിച്ചുകൊണ്ടിരിക്കുമ്പോൾ അദ്ദേഹത്തിന്റെ ഇടതുഭാഗത്തുതന്നെ ഇരുന്ന് വലിയ ശബ്ദം അവിടെനിന്നുണ്ടാക്കിയാൽ അത് സഹിഷ്ണുതയാണോ; നേരെ പിന്നിൽനിന്നും വലതുഭാഗത്തുനിന്നും ശബ്ദമുണ്ടാക്കിയാൽ അത്

സഹിഷ്ണുതയാണോ; ഇവിടെ നിങ്ങളുത് കാണുകയല്ലേ; അതെല്ലാം സഹിക്കുന്ന
നിങ്ങൾ ഇപ്പറത്തുനിന്ന് ആ ശബ്ദത്തിനെതിരെ ശബ്ദം വരുമ്പോൾ നിങ്ങൾ
എന്താണ് ഇങ്ങനെ അസഹിഷ്ണുത കാണിക്കുന്നതെന്നുപറഞ്ഞാൽ അത്
അസഹിഷ്ണുതയാകുമോ; അതൊരു പ്രതികരണമല്ലേ; അതൊരു
പ്രതികരണമായി ഉയരുന്നതാണല്ലോ? (...ബഹളം.....)

മി. സ്ലീക്കർ: യെസ്..യെസ്...പ്ലീസ്.....പ്ലീസ്....

ശ്രീ. പിണറായി വിജയൻ: സർ, പ്ലീനറി സമ്മേളനത്തെപ്പറ്റി അദ്ദേഹം
പറഞ്ഞു. പ്ലീനറി സമ്മേളനം നല്ല ആവേശം അവർക്കുണ്ടാക്കിയിട്ടുണ്ട്. അത്
നല്ല കാര്യം. നല്ലരീതിയിലുള്ള നിലപാടുകൾ സ്വീകരിച്ച് ഇന്ത്യൻ
രാഷ്ട്രീയത്തിന് ചേർന്നമട്ടിൽ കാര്യങ്ങൾ നീക്കുന്നുണ്ടെങ്കിൽ നല്ലത്. പക്ഷേ
അതിനനുസരിച്ച് നിങ്ങളും മാറണം. അത് നിങ്ങൾ പ്രത്യേകം ശ്രദ്ധിക്കണം.
അതിനനുസരിച്ചുള്ള നിലപാട് സ്വീകരിക്കാൻ നിങ്ങൾക്കും പറ്റണം. ഇവിടെ
നിങ്ങൾ എന്തിനാണ് അനാവശ്യമായ സ്വയം ഇകഴ്ത്തൽ നടത്തുന്നത്? നിങ്ങളെ
ആരാണ് അടിമകളായി കാണുന്നത്; നിങ്ങൾ മാന്യരായ
പൊതുപ്രവർത്തകരല്ലേ; കേരളത്തിലെ മാന്യമായ പ്രതിപക്ഷമല്ലേ; നിങ്ങളുടെ

നേരെ അടിമകൾ എന്നുള്ള സമീപനം ഈ ഗവൺമെന്റിനുണ്ടോ; എന്തിനാണ് അങ്ങനെയൊരു പരാമർശം നടത്തിയത്; ഞങ്ങൾ അടിമകളല്ല എന്നുപറയുന്ന നില സ്വീകരിച്ചില്ലേ; അങ്ങനെ സ്വയം ഒരു അധമബോധമുണ്ടാകേണ്ട കാര്യമുണ്ടോ; ഇവിടെ വാഹനവ്യൂഹത്തിന്റെ കാര്യം പറഞ്ഞല്ലോ; അതിൽ നമ്മൾ കാണേണ്ടത്, ഞാൻ ഇപ്പോൾ ഇരിക്കുന്ന സ്ഥാനത്ത് ഞാനിരുന്നാലും മറ്റൊരാൾ ഇരുന്നാലുമൊക്കെ ഉണ്ടാകുന്ന ഒരു കാര്യമായി മാത്രം കണ്ടാൽ മതി. അത് പ്രത്യേകമായ എന്റേയൊരു ദൗർബല്യമായി കാണേണ്ടതില്ല. നിങ്ങൾ പറഞ്ഞു. നിങ്ങൾ പറയാൻ വിട്ടില്ല. മുഖ്യമന്ത്രിയുടെ വാഹനവ്യൂഹത്തെപ്പറ്റി നിങ്ങൾ പറഞ്ഞു. അതുകൊണ്ടാണ് ഞാൻ പറയുന്നത്. ബഹുമാനപ്പെട്ട പ്രതിപക്ഷനേതാവ് എന്നെക്കുറിച്ച് പറഞ്ഞ ഒരു പത്രവാർത്ത ഞാൻ ശ്രദ്ധിക്കാനിടയായി, അദ്ദേഹം പറയുന്നത്, 'മുഖ്യമന്ത്രി വീട്ടിൽത്തന്നെ ഇരിക്കേണ്ടിവരും, വീട്ടിൽനിന്ന് പുറത്തിറങ്ങാൻ പറ്റില്ല' എന്നാണ്. പഴയ വിജയനാണെങ്കിൽ പണ്ടേ ഞാനതിന് മറുപടി പറയുമായിരുന്നു. ഇപ്പോൾ ആ നിലയിലുള്ള മറുപടി പറയാൻ കഴിയില്ല. കാരണം സാധാരണ മുഖ്യമന്ത്രിക്കുസേരയിൽ ഇരിക്കുന്ന ഒരാളിനോട് സ്വാഭാവികമായ

പ്രതിഷേധങ്ങൾ പ്രകടിപ്പിക്കുകയും മുഖ്യമന്ത്രിക്കെതിരെ പറയേണ്ട കാര്യങ്ങൾ പറഞ്ഞുവെന്നുവരും. മുഖ്യമന്ത്രിയല്ലാത്ത സാഹചര്യത്തിലായിരുന്നുവെങ്കിൽ ഞാൻ പറയേണ്ട മറുപടിയെന്താണ്? എനിക്ക് പറയാൻ കഴിയും, അതെല്ലാം ശ്രീ. സുധാകരനോട് ചോദിച്ചാൽ മതിയെന്ന്. ഇതൊന്നുമില്ലാത്ത കാലത്ത്, നിങ്ങൾ സർവ്വസജ്ജവുമായി നിന്ന കാലത്ത് ഞാനീ ഒറ്റത്തടിയായി നടന്നിരുന്നല്ലോ; എല്ലാ തരത്തിലും. എന്നെ വീട്ടിൽനിന്നും പുറത്തിറക്കിയില്ലെന്ന് നിങ്ങൾ ആലോചിച്ച കാലത്ത് ഞാൻ നടന്നല്ലോ, ഇപ്പോൾ ആ ഭാഗത്തേയ്ക്കല്ല ഞാൻ പോകുന്നത്. വാഹന വ്യൂഹത്തെപ്പറ്റി പറയുമ്പോൾ നമ്മുടെ ആളുകൾക്ക് അതിന്റെ സാങ്കേതിക പദംവെച്ച് പറഞ്ഞാൽ വിശിഷ്ട വ്യക്തികൾ, അതിവിശിഷ്ട വ്യക്തികൾ എന്നിവർക്കെല്ലാം സുരക്ഷ ഒരുക്കുന്നത് കേന്ദ്ര ആഭ്യന്തര മന്ത്രാലയത്തിന്റെ പ്രത്യേക മാനദണ്ഡമനുസരിച്ചാണെന്ന് എല്ലാവർക്കുമറിയാം. ഇതുപ്രകാരം സംസ്ഥാനത്ത് സുരക്ഷ ഒരുക്കേണ്ട വിശിഷ്ട വ്യക്തികളുടെ സുരക്ഷാക്രമീകരണങ്ങൾ സംബന്ധിച്ച തീരുമാനങ്ങൾ കൈക്കൊള്ളുന്നത് കേന്ദ്രത്തിലെയും സംസ്ഥാനത്തിലെയും ബന്ധപ്പെട്ട അധികാരികൾ ഉൾപ്പെടുന്ന സെക്യൂരിറ്റി റിവ്യൂ കമ്മിറ്റിയാണ്. ഓരോ ആറ്

മാസം കൂടുമ്പോഴും സെക്യൂരിറ്റി റിവ്യൂ കമ്മിറ്റി യോഗം ചേരുകയും വിശിഷ്ട വ്യക്തികളുടെ സുരക്ഷ സംബന്ധിച്ച അവലോകനവും പുനഃപരിശോധനയും നടത്തുകയും ചെയ്യുന്നു. ഇപ്രകാരം സംസ്ഥാന മുഖ്യമന്ത്രിക്ക് നിലവിൽ ഏർപ്പെടുത്തിയിട്ടുള്ളത് ഇസഡ് പ്ലസ് കാറ്റഗറിയിലുള്ള സുരക്ഷാക്രമീകരണങ്ങളാണ്. ഇതേ സുരക്ഷതന്നെയാണ് സംസ്ഥാന ഗവർണ്ണർക്കും വയനാട് ലോകസഭാ മണ്ഡലത്തെ പ്രതിനിധീകരിക്കുന്ന ശ്രീ. രാഹുൽ ഗാന്ധി എം.പി.ക്കും ഒരുക്കിയിട്ടുള്ളത്. ഇസഡ് പ്ലസ് സുരക്ഷയുള്ള വ്യക്തിക്ക് അതിന്റെ സ്വാഭാവികമായ പ്രോട്ടോക്കോൾ പ്രകാരം നൽകുന്ന സുരക്ഷ മാത്രമേ കേരളത്തിലെ മുഖ്യമന്ത്രിക്കും ഏർപ്പെടുത്തിയിട്ടുള്ളൂ. സമര മുറകൾ അരങ്ങേറുന്ന ചില പ്രത്യേക സാഹചര്യങ്ങളിൽ അതിൽ അപകടങ്ങളുണ്ടാകാതിരിക്കാനുള്ള ശ്രദ്ധയും പോലീസ് സ്വീകരിക്കുന്നുണ്ട്. വാഹന വൃഹത്തിനുമുന്നിൽ മൂന്നോ നാലോ പേർ എടുത്തുചാടാൻ തയ്യാറാകുമ്പോൾ അവർ ഒരുപക്ഷെ, അതിന്റെ പ്രത്യാഘാതങ്ങളെപ്പറ്റി ആലോചിക്കാറില്ല. പക്ഷെ അവരെ അതിനായി തയ്യാറാക്കുന്നവർക്ക് അതിന്റെ പ്രത്യാഘാതങ്ങൾ നന്നായി അറിയാമെന്നാണ് കരുതുന്നത്. അവർ ഉദ്ദേശിച്ച

കാര്യങ്ങൾ നടക്കാതെ പോകുമ്പോഴുള്ള മോഹഭംഗമാണ് പിന്നീടുള്ള വർത്തമാനങ്ങളിലെല്ലാം കാണാൻ കഴിയുന്നത്. ഞാൻ അതിന്റെ കൂടുതൽ കാര്യങ്ങളിലേയ്ക്ക് കടക്കുന്നില്ല. നമ്മുടെ നാട്ടിൽ മുഖ്യമന്ത്രിയുടെ യാത്രയുമായി ബന്ധപ്പെട്ട് വാഹന വ്യൂഹമൊരുക്കുന്നത് മുഖ്യമന്ത്രിയുടെ നിർദ്ദേശമനുസരിച്ചല്ലെന്നാണ് പറഞ്ഞതിന്റെ ചുരുക്കം, അതാണ് മനസ്സിലാക്കേണ്ട കാര്യം. ഈ സുരക്ഷ വേണ്ടെന്ന് പറയാൻ കഴിയുമോ? ഈ സുരക്ഷ വേണ്ടെന്ന് ഞാൻ മുമ്പ് നിങ്ങളോട് പറഞ്ഞിരുന്നു, നിങ്ങളെന്ന് പറഞ്ഞാൽ നിങ്ങളുടെ ഗവൺമെന്റ് അധികാരത്തിലിരുന്ന സമയത്ത്. ഞാനൊരു വ്യക്തിയെന്ന നിലയ്ക്കും ഒരു രാഷ്ട്രീയ പ്രവർത്തകനെന്ന നിലയ്ക്കും എനിക്ക് പോലീസ് സംരക്ഷണമേർപ്പെടുത്താൻ അന്നത്തെ ഗവൺമെന്റ് തീരുമാനമെടുത്തപ്പോൾ വേണ്ടെന്ന് ഞാൻ പറഞ്ഞിരുന്നു. അക്കാര്യം മുമ്പൊരു ഘട്ടത്തിൽ സഭയിൽ പറഞ്ഞതുമാണ്. അങ്ങനെ സുരക്ഷയേർപ്പെടുത്തിയപ്പോൾ ഞാൻ യാത്ര ചെയ്യുന്ന ട്രെയിനുകളിലെല്ലാം വലിയ തോക്കും പിടിച്ച് സുരക്ഷാ ഉദ്യോഗസ്ഥർ നിൽക്കാൻ തുടങ്ങി. ഇതെല്ലാം കഴിഞ്ഞാണ് വന്നത്. നമ്മുടെ ഓരോരുത്തരുടേയും ആഗ്രഹവും ഇച്ഛയനുസരിച്ചല്ല പോലീസ്

സുരക്ഷാക്രമീകരണങ്ങൾ ഒരുക്കുന്നത്. അവർ അരവരുടേതായ വഴിക്കാണ് കാര്യങ്ങൾ ചെയ്യുന്നത്. അത് നേരത്തെ പറഞ്ഞതുപോലെ സെക്യൂരിറ്റി റിവ്യൂ കമ്മിറ്റിയാണ് ഈ നടപടികൾ സ്വീകരിക്കുന്നത്. എന്റെ നിർദ്ദേശമനുസരിച്ച് വാഹനവ്യൂഹം ഒരുക്കുകയല്ല ചെയ്യുന്നത്. സ്വാഭാവികമായും നിങ്ങൾക്കെല്ലാവർക്കും ഈ കാര്യങ്ങൾ അറിയാവുന്നതാണ്.

നമ്മുടെ സംസ്ഥാനത്തിന്റെ പൊതുവായ കാര്യങ്ങൾ നിർവ്വഹിക്കുന്നതിന് വരുമാനം കൂടേണ്ടതുണ്ട്. അതിൽ ഏറ്റവും മിതമായ തരത്തിലുള്ള വരുമാന വർദ്ധനവാണ് ഇപ്പോൾ വരുത്തിയിട്ടുള്ളത്. അത് നാട്ടുകാർക്കെല്ലാം ബോദ്ധ്യമുള്ള കാര്യവുമാണ്. അത് നിങ്ങളെല്ലാം കണ്ട കാര്യമാണ്. ഞങ്ങളെ കടിച്ചുകീറാൻ നടക്കുന്ന ചില മാധ്യമങ്ങൾ, തത്സമയ സംപ്രേക്ഷണത്തിന്റെ ഭാഗമായി ആളുകളുടെ അടുത്തുപോയി അഭിപ്രായങ്ങൾ ആരായാറുണ്ട്; അക്കൂട്ടത്തിൽ ഒരു ആട്ടോറിക്കുവേണ്ടി ഡ്രൈവറോട് ഇതുമായി ബന്ധപ്പെട്ട് ചോദിച്ചപ്പോഴുണ്ടായ പ്രതികരണം നിങ്ങൾ കണ്ടില്ലേ? എത്ര വാശിയിലാണ് അദ്ദേഹം ഈ നടപടിയെ അനുകൂലിച്ചത്. അതാണ് നമ്മുടെ നാട്. കേരളത്തിന്റെ പൊതുവായ വികാരം നിങ്ങൾ മനസ്സിലാക്കണം. അവർ

കാര്യങ്ങൾ മനസ്സിലാക്കുന്നുണ്ട്. രാഷ്ട്രീയമായ നിലപാടുവച്ച് എന്തിനേയും എതിർക്കുന്ന നിലപാടല്ല സ്വീകരിക്കേണ്ടത്. അതാണ് നിങ്ങൾ ഇപ്പോൾ ചെയ്യുന്നത്; അതിൽനിന്നും നിങ്ങൾക്ക് മാറാൻ കഴിയണം. നാടിന്റെ കാര്യങ്ങൾക്ക് ഒന്നിച്ച് നിൽക്കാൻ കഴിയണം. നാട് ഇനിയും മുന്നോട്ടുപോകേണ്ടതുണ്ട്; അതിനാവശ്യമായ സാമ്പത്തിക ഭദ്രത നമുക്കുണ്ടാവണം. അതിന് കുറച്ച് വരുമാനങ്ങൾ വർദ്ധിപ്പിക്കേണ്ടതായി വന്നുവെന്നതാണ് ഇതിനിടയാക്കിയതെന്ന് മനസ്സിലാക്കാൻ നിങ്ങൾക്ക് കഴിയണം. അതാണ് എനിക്ക് ഇതുമായി ബന്ധപ്പെട്ട് പറയാനുള്ളത്. ഏതെങ്കിലും തരത്തിൽ സഭാനടപടികൾ നിർത്തിവച്ച് ചർച്ച ചെയ്യേണ്ട ഗൗരവപ്രശ്നം ഇതിൽ അടങ്ങിയിട്ടില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ഇത് സ്റ്റാലിന്റെ റഷ്യയല്ല, ഇത് ജനാധിപത്യ കേരളമാണ്. ഇവിടെ ജനാധിപത്യ രീതിയിലുള്ള പ്രതിഷേധങ്ങളും ഒരുപാട് സമരങ്ങളുമുണ്ടാകും. ഇവിടെ ഒരു സർക്കാർ അവതരിപ്പിച്ച ബജറ്റിൽ നാലായിരം കോടി രൂപയുടെ നികുതി നിർദ്ദേശങ്ങളെപ്പറ്റി പറയുന്നു. അതിൽ ജനങ്ങളുടെ ഭാഗത്തുനിന്നും എതിർപ്പുകളുണ്ടാകുന്നു. പിറ്റേ ദിവസം 500 കോടി രൂപയുടെ വെള്ളക്കരം വർദ്ധിപ്പിക്കുന്നു. ആകെ 4500 കോടി രൂപയുടെ നികുതിഭാരം ജനങ്ങളുടെമേലുണ്ടാക്കുന്നു. സർക്കാരുകൾ നികുതി പിരിക്കുന്നതിനെ ഞങ്ങൾക്ക് എതിർക്കാൻ കഴിയില്ല, ഞങ്ങളുടെ കാലത്തും നികുതി പിരിക്കാറുണ്ട്. ഇവിടെ നികുതി പിരിവിൽ കെടുകാര്യസ്ഥതകൊണ്ടും അനാസ്ഥകൊണ്ടും പതിനായിരക്കണക്കിന് കോടി രൂപ പിരിക്കാൻ പരാജയപ്പെട്ട ഒരു സർക്കാരിന്റെ തെറ്റുകൾ കവർ ചെയ്യാൻ സാധാരണക്കാരുടെ തലയിൽ നികുതി ഭാരം കെട്ടിവെച്ചതിനെയാണ് ഞങ്ങൾ ശക്തിയായി എതിർക്കുന്നത്. ഞങ്ങൾ സമാധാനപരമായിട്ടാണ് സമരം തുടങ്ങിയത്. ഞങ്ങൾ നിയമസഭയ്ക്കകത്തും പുറത്തും സമാധാനപരമായി സമരം ചെയ്തപ്പോൾ

മുഖ്യമന്ത്രി ഞങ്ങളെ പരിഹസിച്ചു. കേരളത്തിലെ പ്രതിപക്ഷത്തിന് സത്യാഗ്രഹ സമരം ചെയ്യാൻ മാത്രമെ അറിയുവെന്ന് പറഞ്ഞ് ഞങ്ങളെ പരിഹസിച്ചു. ഞങ്ങൾ സത്യാഗ്രഹ സമരത്തിലൂടെ വളർന്നുവന്ന പ്രസ്ഥാനമാണ്, ഗാന്ധിയൻ പൈതൃകമുള്ള പ്രസ്ഥാനമാണ്. ഞങ്ങൾ സത്യാഗ്രഹ സമരം നടത്തുന്നത് അഭിമാനത്തോടുകൂടിയാണ്. സത്യാഗ്രഹ സമരം നടത്താൻ മാത്രമെ പ്രതിപക്ഷത്തിന് അറിയൂ എന്നുപറഞ്ഞ മുഖ്യമന്ത്രി ഇപ്പോൾ പറയുന്നത് ആത്മഹത്യാ സ്ക്വാഡുകളും ചാവേർ സ്ക്വാഡുകളുമാണ് തന്റെ വാഹന വ്യൂഹത്തിനുനേരെ ചാടി മരിക്കാൻ വരുന്നതെന്ന്, ചാവേർ സ്ക്വാഡുകളാണ് ഞങ്ങളെന്ന് മാറ്റി പറയേണ്ടിവന്നില്ലേ? മുഖ്യമന്ത്രി വീട്ടിലിരിക്കുന്നതാണ് നല്ലതെന്ന് ഞാൻ പറഞ്ഞിരുന്നു. അതിനുള്ള കാരണം, മുഖ്യമന്ത്രി പുറത്തിറങ്ങിയാൽ ഈ നാട്ടിൽ മറ്റാർക്കും പുറത്തിറങ്ങി സഞ്ചരിക്കാൻ കഴിയാത്ത അവസ്ഥയുണ്ടാകും. അപ്പോൾ അങ്ങ് പറഞ്ഞത് ഞാൻ പഴയ വിജയനായിരുന്നവെങ്കിൽ ഇതിന് മറുപടി പറയുമായിരുന്നുവെന്ന്. ബഹുമാനപ്പെട്ട മുഖ്യമന്ത്രിയോട് ഞങ്ങൾക്ക് പറയാനുള്ളത്, ഞങ്ങൾക്ക് പഴയ വിജയനേയും പേടിയില്ല, പുതിയ വിജയനേയും പേടിയില്ല എന്നാണ്.

നിങ്ങളെയൊന്നും ഭയന്നല്ല ഞങ്ങൾ ജീവിക്കുന്നത്. ഇവിടെ ഒരു മുഖ്യമന്ത്രി ചോദിക്കുകയാണ്, കേന്ദ്ര ഗവൺമെന്റ് ഇന്ധന സെസ്സും നികുതിയും കൂട്ടിയപ്പോൾ യു.ഡി.എഫ്. അതിനെതിരായി സമരം ചെയ്തോയെന്ന്? അതിനെതിരെ യു.ഡി.എഫ് മാത്രമല്ല, കോൺഗ്രസ്സും എല്ലാ ഘടക കക്ഷികളും സമരം ചെയ്തിരുന്നു. അങ്ങേയ്ക്ക് വാർത്തകൾ കൊണ്ടുവരുന്നവർ ഇതെല്ലാം മൂടിവെച്ചിട്ടാകും കൊണ്ടുതരുന്നത്. കോവിഡിന്റെ കാലത്ത് കോവിഡ് മാനദണ്ഡം പാലിച്ചുകൊണ്ട് അഞ്ചുപേർ വീതം പങ്കെടുത്ത സമരങ്ങൾ ചെയ്തിരുന്നു. ആ കേന്ദ്ര ഗവൺമെന്റിനെതിരെ സമരം ചെയ്ത ഞങ്ങൾക്കെതിരെ നൂറു കണക്കിന് കേസുകളാണ് നിങ്ങളുടെ സർക്കാർ, നിങ്ങളുടെ പോലീസ് എടുത്തിട്ടുള്ളത്. അഞ്ചുപേർ അകലം പാലിച്ച് സമരം ചെയ്ത സമയത്ത് ഞാനും ആ സമരത്തിൽ പങ്കെടുത്തിരുന്നു. കേന്ദ്ര ഗവൺമെന്റിനെതിരെ സമരം ചെയ്തതിന് ഞാനടക്കമുള്ള ആളുകൾക്കെതിരെയും കേസെടുത്തിരുന്നു. എന്നിട്ടും മുഖ്യമന്ത്രി ചോദിക്കുന്നത്, ഞങ്ങൾ കേന്ദ്ര സർക്കാരിനെതിരെ സമരം ചെയ്തോയെന്നാണ്. രാവിലെ ഉറങ്ങിക്കിടക്കുന്ന യൂത്ത് കോൺഗ്രസ്സുകാരനെ പേടിച്ച് കരുതൽ തടങ്കലിൽ അറസ്റ്റ് ചെയ്യുകയാണ്. ഈ സംസ്ഥാനത്തെ

നൂറുകണക്കിന് യൂത്ത് കോൺഗ്രസ് പ്രവർത്തകരെ കരുതൽ തടങ്കലിൽ അറസ്റ്റ് ചെയ്തിട്ട് നിങ്ങൾ പരിഹസിച്ച് പറഞ്ഞല്ലോ, ഒറ്റയ്ക്ക് സമരം ചെയ്യാൻ വരുന്നു, രണ്ടുപേർ സമരം ചെയ്യാൻ വരുന്നു എന്ന്. പിന്നെന്തിനാണ് ഒരാളെയും രണ്ടാളെയും പേടിച്ച് 42 സുരക്ഷ വാഹനങ്ങളുടെ അകമ്പടിയോടുകൂടി യാത്ര ചെയ്യുന്നത്; പിന്നെന്തിനാണ് അങ്ങാട ജില്ലയിൽ പോകുമ്പോൾ പ്രസ്തുത പോലീസ് ജില്ലയിലെ എല്ലാ പോലീസ് സ്റ്റേഷനുകളിൽനിന്നും ആയിരക്കണക്കിന് പോലീസുകാരെ റോഡിൽ അണിനിരത്തുന്നത്; അന്ന് ക്രമസമാധാനവുമില്ല, കേസ് അന്വേഷണവുമില്ല. മുഴുവൻ പോലീസിനെയും റോഡിൽ മുട്ടിൽമുട്ടിൽ നിർത്തി ഒരു കരിങ്കൊടി കാണിക്കാൻ വരുന്നവനെ ഭയന്ന് അങ്ങേന്തിനാണ് നൂറുകണക്കിന് പോലീസുകാരുടെ ഇടയിൽപ്പോയി ഒളിച്ചത്; പരിഹസിക്കുമ്പോൾ ആലോചിക്കണം. നിങ്ങളുടെ കരുതൽ തടങ്കൽ എന്നാണ് കേരളത്തിലുണ്ടായത്; അങ്ങ് എ.കെ.ജി.-യുടെ ആത്മകഥ വായിക്കണം. കരുതൽ തടങ്കലിനെതിരായി എ.കെ.ജി.-യുടെ ആത്മകഥയിൽ പറഞ്ഞിട്ടുണ്ട്. AKG Vs State Of Kerala എന്നൊരു പ്രസിദ്ധമായ കേസുണ്ട്. ഇത് ചെയ്യാൻ പാടില്ലെന്ന് ആ കേസിൽ പറഞ്ഞിട്ടുണ്ട്. പിന്നീട് മനേക

ഗാന്ധിയുടെ കേസ് വന്നു. ഇപ്പോൾ സി.ആർ.പി.സി.-യുടെ സെക്ഷൻ 151 അനുസരിച്ചിട്ടാണ് കേസെടുക്കുന്നത്. എന്താണത്; “ A police officer knowing of a design to commit any cognizable offence may arrest, without orders from a Magistrate and without a warrant, the person so designing, if it appears to such officer that the commission of the offence cannot be otherwise prevented.” അതായത്, A police officer knowing of a design to commit any cognizable offence... വഴിയിലിരുന്ന് ഒന്നോ രണ്ടോ ആളുകൾ കരിങ്കൊടി കാണിച്ച് പ്രതിഷേധം എന്ന് പറയുന്നതാണോ cognizable offence; രാവിലെ നാലുമണിക്ക് വീട്ടിൽ കിടന്നുറങ്ങിയവനെ Criminal Procedure Code സെക്ഷൻ 151 അനുസരിച്ച് അറസ്റ്റ് ചെയ്യാൻ നിങ്ങൾക്ക് എന്തധികാരമാണുള്ളത്? ഇത് സ്റ്റാലിന്റെ റഷ്യയല്ല. ഭരണഘടനാ വിരുദ്ധവും നിയമവിരുദ്ധവുമാണ് വീട്ടിൽ കിടക്കുന്നവനെ കരുതൽ തടങ്കലിൽ അറസ്റ്റ് ചെയ്യുന്നത്. അതിന് നിങ്ങൾക്ക് അധികാരമില്ല. സർക്കാരിനും പോലീസിനും അപരിമേയങ്ങളായ അധികാരങ്ങളില്ല. ഭരണഘടനയുടെ അകത്ത് നിന്നുകൊണ്ടാണ് സർക്കാർ

പ്രവർത്തിക്കേണ്ടത്. നിങ്ങൾ ഭരണഘടനാ വിരുദ്ധമായി പ്രവർത്തിക്കുന്നു. യൂത്ത് കോൺഗ്രസ്സിന്റെ സമരത്തിന് ആളില്ലെങ്കിൽ പിന്നെന്തിനാണ് പെരുമ്പാവൂരിലെ രായമംഗലത്ത് യൂത്ത് കോൺഗ്രസ് അനുസ്മരണ സമ്മേളനം നടത്തുന്ന സ്ഥലം പോലീസ് വളഞ്ഞ് ആളുകളെ അറസ്റ്റ് ചെയ്യുകൊണ്ടുപോയത്; എന്തിനാണ് വീട്ടിൽ കിടന്നുറങ്ങുന്നവനെ നിങ്ങൾ അറസ്റ്റ് ചെയ്തത്; (...ബഹളം...) ഇതെന്താണ്?

മി. സ്പീക്കർ: പ്ലീസ്... പ്ലീസ്.. കമന്ററി പറയേണ്ടതില്ല. ബഹുമാനപ്പെട്ട പ്രതിപക്ഷനേതാവ് പ്രസംഗിക്കട്ടെ.

ശ്രീ. വി. ഡി. സതീശൻ: സർ, ഒരാളും രണ്ടാളും നടത്തുന്ന സമരമാണെങ്കിൽ പിന്നെങ്ങനെയാണ് ആ വലിയ യൂത്ത് കോൺഗ്രസ് സംഘം അഞ്ഞൂറോളം വരുന്ന പോലീസുകാരെ ആക്രമിച്ചത്. ഏത്; ഒരാളും രണ്ടാളും അഞ്ഞൂറോളം വരുന്ന പോലീസ് സംഘത്തെ ആക്രമിച്ചു. 6 പോലീസുകാർക്ക് പരിക്കേറ്റു. ഒന്നരണ്ടുപേരായിരുന്നോ സമരത്തിൽ; കളമശ്ശേരിയിൽ നടന്ന സമരത്തിനെ പിറകിൽനിന്നുവന്നല്ലേ 150 പോലീസുകാർ ആക്രമിച്ചത്; മലപ്പുറത്ത് യൂത്ത് ലീഗുകാർക്കുനേരെയും കളമശ്ശേരിയിൽ യൂത്ത്

കോൺഗ്രസ്സുകാർക്കുനേരെയും. അറസ്റ്റ് ചെയ്തുകൊണ്ടുപോയ വാഹനത്തിലാണ് ക്രൂരമായ മർദ്ദനം നടന്നത്. (...ബഹളം...) തികഞ്ഞ മര്യാദകേടാണ് ഈ കാണിക്കുന്നത്. ഞങ്ങൾ പറഞ്ഞിട്ടേ പോകുകയുള്ളൂ.

മി. സ്പീക്കർ: പ്ലീസ്... പ്ലീസ്.. ബഹുമാനപ്പെട്ട പ്രതിപക്ഷനേതാവ് സംസാരിക്കട്ടെ. ബഹുമാനപ്പെട്ട അംഗങ്ങൾ ദയവായി സീറ്റുകളിൽ ഇരിക്കുക.

ശ്രീ. വി. ഡി. സതീശൻ: സർ, വിവാ ജോളി എന്നൊരു പെൺകുട്ടിയെ ഒരു പുരുഷ പോലീസ് ഉദ്യോഗസ്ഥൻ, കളമശ്ശേരിയിലെ സി.ഐ. കോളറിൽ പിടിച്ച് വലിക്കുകയും അവരുടെ തലയ്ക്കടിക്കുകയും ചെയ്തു. കോളേജിൽ പഠിക്കുന്ന ആ കൊച്ചു പെൺകുട്ടിയെ ബലം പ്രയോഗിച്ച് ജീപ്പിലേയ്ക്ക് കയറ്റുകയും അടിക്കുകയും ചെയ്തു. അതൊരു തെറ്റല്ലെന്നാണോ നിങ്ങൾ പറയുന്നത്; ഹരിപ്പാട് ഒരു ഡി.വൈ.എഫ്.ഐ.-ക്കാരൻ ബൈക്കിൽ പോയി എസ്.എഫ്.ഐ.-ക്കാരെ ഇടിച്ചുവീഴ്ത്തി അതിന്റെ മീതെ സൂട്ടറിട്ട് പിന്നെ ഹെൽമറ്റ് വച്ചുടിച്ചിട്ട് കോംപ്രമൈസ് ചെയ്ത നിങ്ങൾക്ക് പെൺകുട്ടികളെ ആക്രമിച്ചാൽ നിസ്സാരമാണ്. ഞങ്ങൾക്കത് നിസ്സാരമല്ല. ഞങ്ങൾ പ്രതികരിക്കും. ഞങ്ങളുടെ പെൺകുട്ടികൾക്കെതിരായി നിങ്ങൾ അതിക്രമം നടത്തിയാൽ

പ്രതികരിക്കും. അതേ സി.ഐ. ആണ് ശ്രീ. ഷാഫി പറമ്പിൽ എം.എൽ.എ.-
യെ കളമശ്ശേരി പോലീസ് സ്റ്റേഷനിൽ കയ്യേറ്റം ചെയ്യാൻ ശ്രമിച്ചത്.
പരിക്കുപറ്റി ആശുപത്രിയിൽ കൊണ്ടുപോകേണ്ട..... (...ബഹളം...)

മി. സ്പീക്കർ: പ്ലീസ്... പ്ലീസ്... അവിടെ ഇരിക്കണം. പ്ലീസ്... അദ്ദേഹം
പറയട്ടെ. ബഹുമാനപ്പെട്ട പ്രതിപക്ഷനേതാവ്, അങ്ങ് തുടരൂ.

ശ്രീ. വി. ഡി. സതീശൻ: സർ, വാഹനത്തിലിട്ട് മർദ്ദിക്കുക,
പെൺകുട്ടികളെ പുരുഷ പോലീസുകാരൻ മർദ്ദിക്കുക, ക്രൂരമായ മർദ്ദനങ്ങൾ
അഴിച്ചുവിടുക. എന്നിട്ട് സമരത്തെ പരിഹസിക്കുക. കറുപ്പിനോട് ആർക്കാണ്
ദേഷ്യമെന്നാണ് ഇപ്പോൾ ബഹുമാനപ്പെട്ട മുഖ്യമന്ത്രി ചോദിക്കുന്നത്. പിന്നെ
എന്തിനാണ് മുൻ എം.എൽ.എ. ആയിരുന്ന സി.പി. കുഞ്ഞിന്റെ വീടിന്
മുന്നിലെ.... അനുശോചനം രേഖപ്പെടുത്താൻ ഞാനും ആ വീട്ടിൽ
പോയിരുന്നതാണ്. മുഖ്യമന്ത്രി വരുന്നതിന്റെ 10 മിനുട്ട് മുമ്പ് അതിന്റെ മുന്നിൽ
സ്ഥാപിച്ചിരുന്ന കരിങ്കൊടി ഒരു പോലീസ് ഉദ്യോഗസ്ഥൻ അഴിച്ചുമാറ്റുകയാണ്.
കുറുത്ത വസ്ത്രം ധരിച്ച എത്രപേർ കേരളത്തിൽ അറസ്റ്റ് ചെയ്യപ്പെട്ടു.
അരൂരിൽനിന്ന് കൊല്ലത്തേയ്ക്ക് ടൂർ വന്ന കുട്ടികളെ കറുപ്പ് വസ്ത്രം ധരിച്ചതിന്റെ

പേരിൽ 8 മണിക്കൂർനേരം പോലീസ് സ്റ്റേഷനിൽ നിർത്തി. എറണാകുളത്ത് ട്രാൻസ്ജെന്റർ വിഭാഗത്തിൽപ്പെട്ട ആളുകളെ കുറുത്ത ചുരിദാർ ധരിച്ചതിന്റെ പേരിൽ അറസ്റ്റ് ചെയ്തില്ലെ; കുറുത്ത മാസ്ക് പാടില്ല. കുറുത്ത വസ്ത്രം പാടില്ല. ഇതൊന്നും ആരും ധരിച്ചുവരരുതെന്ന് മീഞ്ചന്ത കോളേജിൽവെച്ച് പോലീസ് പറഞ്ഞില്ലേ; എത്ര സ്ഥലത്ത് നിങ്ങൾ ഇതുചെയ്തു. നിങ്ങൾക്കെന്താണ് കുറുപ്പിനോടിത്ര ദേഷ്യം; അതുമാറി ഇടയ്ക്ക് വെളുപ്പിനോടായി. വഴിയിൽ ആശുപത്രിയിൽ പോകാൻ നിൽക്കുന്ന ചെറിയ കോൺഗ്രസ്സുകാരെവരെ കരുതൽ തടങ്കലിൽ അറസ്റ്റ് ചെയ്തുകൊണ്ട് പോകുക. കേരളത്തിൽ ഏത് കാലത്താണ് ഇത് നടന്നിരിക്കുന്നത്; നിങ്ങൾ ശ്രീ. ഉമ്മൻ ചാണ്ടിക്കെതിരെ കല്ലെറിഞ്ഞില്ലേ; ഈ മുഖ്യമന്ത്രിക്കെതിരായി ഒരു കൊച്ചു കല്ലുപോലും ഒരു യു.ഡി.എഫ്.-കാരനും എറിയില്ലെന്ന് ഞാൻ സെക്രട്ടേറിയറ്റിന്റെ മുന്നിൽ വന്നുനിന്ന് പറഞ്ഞല്ലോ. ഞങ്ങൾ ഗ്യാരണ്ടിയാണ്. അങ്ങ് പേടിക്കേണ്ടതില്ല. മുഖ്യമന്ത്രിക്കെതിരെ ഞങ്ങൾ ഒരു തരത്തിലുള്ള അക്രമവും ചെയ്തില്ല. പക്ഷെ, ഞങ്ങൾ പ്രതിഷേധം പ്രകടിപ്പിക്കും. അക്കാര്യത്തിൽ ഒരു സംശയവും വേണ്ട. (...ബഹളം...)

മി. സ്പീക്കർ: പ്ലീസ്... മിണ്ടാതിരിക്കൂ. ബഹുമാനപ്പെട്ട മുഖ്യമന്ത്രി സംസാരിക്കുമ്പോൾ അവർ അനങ്ങിയിട്ടില്ല. അതുകൊണ്ട് ഭരണപക്ഷം നിശബ്ദമായിരിക്കണം. പ്ലീസ്.

ശ്രീ. വി. ഡി. സതീശൻ: സർ, ബഹുജനമുണ്ടാക്കിയിട്ടൊന്നും യാതൊരു കാര്യവുമില്ല. പറയാനുള്ളത് പറഞ്ഞിട്ടല്ലേ നമ്മൾ പോകുകയുള്ളൂ. തെറ്റിദ്ധാരണയൊന്നും വേണ്ട. എല്ലാം പറഞ്ഞിട്ടേ പോകുകയുള്ളൂ. യാതൊരു ബഹുജനവും വയ്ക്കേണ്ടതില്ല. അതിന് ഷൗട്ടിംഗ് ബ്രിഗേഡിനെയാണെന്നും ഇറക്കേണ്ട. പറയാനുള്ളതെല്ലാം പറഞ്ഞിട്ടേ ഞങ്ങൾ പോകുകയുള്ളൂ. പ്രിവന്റീവ് അറസ്റ്റിനെ കുറിച്ച് പറഞ്ഞല്ലോ. രാത്രി വീട്ടിൽ കിടന്നുറങ്ങുന്നവനെ എന്തിനാണ് പ്രിവന്റീവ് അറസ്റ്റ് ചെയ്യുന്നത്; പോലീസിൽ വല്ല ജ്യോതിഷൻമാരുമുണ്ടോ; വീട്ടിൽ ഉറങ്ങിക്കിടക്കുന്നവനെ അറസ്റ്റ് ചെയ്യാൻ പോലീസിന് വല്ല ഇന്റൂഷനുമുണ്ടാകുമോ; എത്ര പേരാണ് കേരളത്തിൽ അറസ്റ്റ് ചെയ്യപ്പെട്ടത്; ഒരു കാലഘട്ടത്തിലും ഇല്ലാത്ത തരത്തിലാണ് സംസ്ഥാന വ്യാപകമായി ഇത്രയും സംഭവം നടന്നത്. കൊല്ലത്ത് നടന്ന അതിക്രമം സംബന്ധിച്ച് ശ്രീ. ഷാഫി പറമ്പിൽ എം.എൽ.എ. ഇവിടെ സൂചിപ്പിച്ചല്ലോ;

പോലീസിന്റെ ലിസ്റ്റിലുള്ള അറിയപ്പെടുന്ന ക്രിമിനലുകളാണ് ആ കേസിലെ പ്രതികൾ. നാട്ടിലെ എല്ലാ വൃത്തികേടുകളിലും സാമൂഹ്യവിരുദ്ധ ഏർപ്പാടുകളിലും പങ്കാളികളായ ആളുകളാണ് കത്തിയുമായി വന്ന് ആക്രമിച്ചത്. എന്തിനാണ് യൂത്ത് കോൺഗ്രസ് നേതാവിനെ ആക്രമിച്ചത്; അവിടെയുള്ളൊരു റിസോർട്ട് സംഭവത്തിൽ അയാൾ ഒരു പരാതി കൊടുത്തിരുന്നു. ആ റിസോർട്ട്സമ വിഷ്ണു സുനിൽ പന്തളമെന്ന യൂത്ത് കോൺഗ്രസ് നേതാവിനെ വധിക്കുമെന്ന് ഫോണിലൂടെ ഭീഷണിപ്പെടുത്തി. എന്നിട്ട് പോലീസ് ഒരു നടപടിയും സ്വീകരിച്ചില്ല. അയാൾ അയച്ച ഗുണ്ടകളാണ് പോലീസ് നോക്കിനിൽക്കെ ഡി.വൈ.എഫ്.ഐ. നേതാവിന്റെ നേതൃത്വത്തിൽ ആ കുട്ടികളെ ക്രൂരമായി തല്ലിച്ചതച്ചത്. നിങ്ങൾക്ക് ഗുണ്ടായിസവും ക്രിമിനലുകളും സാമൂഹ്യവിരുദ്ധൻമാരുമാകാം. നിങ്ങൾക്ക് സ്ത്രീകളെയും പെൺകുട്ടികളെയും ആക്രമിക്കാം. വീട്ടിൽ കിടന്നുറങ്ങുന്നവനെ പ്രിവന്റീവ് അറസ്റ്റ് നടത്താം. എന്നിട്ട് നിങ്ങൾ നാട്ടിലൂടെ പോകുമ്പോൾ ആരും റോഡിൽ പാടില്ല. എന്തിനാണ് ചാടി ചാവാൻ വന്നവനെ സുരക്ഷാ വാഹനത്തിലിറങ്ങുകൊണ്ട് ലാത്തികൊണ്ട് തലയ്ക്കടിച്ച് പൊട്ടിച്ചത്; (...ബഹളം...) ഇന്റേർണൽ

ബ്ലീഡിംഗുണ്ടായി. റോഡരികിൽ നിന്നവന്റെ തലയ്ക്കടിച്ച്യാണോ; ഇന്റേർണൽ ബ്ലീഡിംഗാണ്. ആ ചെറുപ്പക്കാരൻ മംഗലാപുരത്ത് ആശുപത്രിയിലാണ്. (...ബഹളം...) ഇതെന്താണ്; സംസാരിക്കാൻ അനുവദിക്കുന്നില്ല. നിങ്ങൾക്ക് ഭയമാണ്. നിങ്ങൾക്ക് കേരളത്തിലെ പ്രതിപക്ഷത്തിനെ ഭയമാണ്. എന്ത് തോന്നിയവാസവും നിങ്ങൾക്ക് ചെയ്യാം. നിങ്ങൾക്ക് പേടിയാണ്. ഭീരുത്വമാണ്. ഞങ്ങൾക്ക് ഇതുമായി സഹകരിച്ചുപോകാൻ കഴിയില്ല. പ്രതിപക്ഷനേതാവിനെപ്പോലും പ്രസംഗിക്കാൻ അനുവദിക്കാത്ത ഒരു നിയമസഭയിൽ ഞങ്ങളെന്തിനാണ് ഇരിക്കുന്നത്; നിങ്ങൾ കുറേ ആളുകളെ നിയമിച്ചിരിക്കുകയാണ്. ഷൗട്ടിംഗ് ബ്രിഗേഡുകൾ ഉണ്ടാക്കി ആക്രമിക്കാൻ നോക്കുന്നു. ഇതിവിടെ വിലപ്പോകില്ല. ഞങ്ങൾ ഇനിയും പറയും. ഇനിയും ഞങ്ങൾ ചോദ്യം ചെയ്യും.

(പ്രതിപക്ഷാംഗങ്ങൾ ബാനറും പ്ലക്കാർഡുകളും ഉയർത്തിപ്പിടിച്ച് ബഹുമാനപ്പെട്ട സ്പീക്കറുടെ ഡയസ്റ്റിനുമുന്നിൽവന്ന് ബഹളം വച്ചുകൊണ്ടിരുന്നു.)

മി. സ്പീക്കർ: ഭരണകക്ഷി അംഗങ്ങൾ ദയവായി സീറ്റുകളിലേയ്ക്ക് പോകണം. എല്ലാവരും സീറ്റുകളിലേയ്ക്ക് പോകണം. അദ്ദേഹത്തിന്റെ പ്രസംഗം

ഇടരട്ടെ. അംഗങ്ങൾ ദയവായി സീറ്റുകളിൽ ഇരിക്കുക. ബഹുമാനപ്പെട്ട പ്രതിപക്ഷാംഗങ്ങൾ സീറ്റുകളിൽ പോയി ഇരുന്നാൽ ഫ്ലോർ ഓർഡറാക്കിത്തരാം. (...ബഹളം....) ഭരണപക്ഷ അംഗങ്ങൾ ദയവായി സീറ്റുകളിൽ പോയിരുന്ന് ഫ്ലോർ ഓർഡറാക്കിത്തരണം. പ്ലീസ്...(...ബഹളം....) സഭ അല്പ സമയത്തേക്ക് നിർത്തിവയ്ക്കുകയാണ്.

(രാവിലെ 10.53-ന് നിർത്തിവച്ച സഭ 11.15-ന് പുനരാരംഭിച്ചു)

മി. സ്പീക്കർ: ബഹുമാനപ്പെട്ട പ്രതിപക്ഷനേതാവിന് അങ്ങയുടെ പ്രസംഗം കൺക്ലൂഡ് ചെയ്യാം.

ശ്രീ. വി. ഡി. സതീശൻ: സർ, പാർലമെന്റി ജനാധിപത്യ സംവിധാനത്തിൽ പ്രതിപക്ഷത്തിന്റേത് വളരെ പ്രധാനപ്പെട്ട ഒരു പങ്കാണ്. ഭരണകൂടത്തിന്റെ തെറ്റായ ചെയ്തികളെ, നിയമവിരുദ്ധമായ കാര്യങ്ങളെ, ഭരണഘടനാവിരുദ്ധമായ കാര്യങ്ങളെ ചൂണ്ടിക്കാണിക്കുകയും അത് തിരുത്താൻ ശ്രമിക്കുകയും ചെയ്യുകയെന്നുള്ളതാണ് നമ്മുടെ ധർമ്മം. അതിനായി പ്രതിപക്ഷത്തിനുള്ള പ്രത്യേകമായ അവസരമാണ് കേരളത്തിന്റെ നിയമസഭാ ചട്ടങ്ങളിലുള്ള റൂൾ 50 നൽകുന്നത്. സർക്കാരിന് അപ്രിയമായ

കാര്യങ്ങൾ പറയേണ്ടിവരും. സർക്കാരിന് പ്രിയപ്പെട്ട കാര്യങ്ങൾ പറഞ്ഞ് അവർക്ക് മംഗളപത്രമെഴുതുകയെന്നുള്ളതല്ലല്ലോ പ്രതിപക്ഷത്തിന്റെ ജോലി. പ്രതിപക്ഷം കൃത്യമായ വിമർശനങ്ങൾ ഉന്നയിക്കും. ഈ വിഷയം വളരെ ഗൗരവത്തോടുകൂടിയ ഒരു വിഷയമാണ്, കാരണം കേരളത്തിൽ സമീപകാലത്തൊന്നും കാണാത്ത തരത്തിലുള്ള പോലീസിന്റെ ക്രൂരകൃത്യങ്ങളാണ്. പോലീസ് മനഃപൂർവ്വമായി പ്രകോപിപ്പിച്ച് പുറകിൽനിന്നുവന്ന് ഞങ്ങളെ ക്രൂരമായി മർദ്ദിച്ചു. വ്യാപകമായി സംസ്ഥാനത്ത് ആയിരക്കണക്കിന് കേസുകളെടുത്ത് ലക്ഷക്കണക്കിന് രൂപയുടെ ഫൈൻ അടപ്പിക്കാൻ വേണ്ടി ഞങ്ങളെ നിർബന്ധിതരാക്കുന്നു. ഞങ്ങളെ സമരം ചെയ്യാതെ ദുർബ്ബലമാക്കി, അടിച്ചമർത്തി, ഭയപ്പെടുത്തി ഞങ്ങളെക്കൊണ്ട് കോടതിയിൽ പണമടപ്പിച്ച് ഉള്ളതും ഇല്ലാത്തതുമായ കാര്യങ്ങളിലൊക്കെ വ്യാപകമായി കേസുകളെടുക്കുകയാണ്. ബഹുമാനപ്പെട്ട മുഖ്യമന്ത്രി അറിഞ്ഞുകൊണ്ടാണോ; മുഖ്യമന്ത്രി അറിയാതെ ആരെങ്കിലും നിയന്ത്രിക്കുകയാണോ? പോലീസിന്റെ നേതൃത്വത്തിൽ വ്യാപകമായി ഒരു കാലഘട്ടത്തിലുമില്ലാത്ത രീതിയാണ് നടക്കുന്നത്. ഞങ്ങൾ വളരെ

നിയന്ത്രണത്തോടുകൂടി സമരം ചെയ്യുന്ന ആളുകളാണ്, നിയന്ത്രിതമായി സമരം ചെയ്യുന്ന ആളുകളാണ്. ഇവിടെ സമരപാരമ്പര്യത്തെക്കുറിച്ച് പറഞ്ഞു. 1970 മുതൽ 77 വരെ ശ്രീ. സി. അച്യുതമേനോൻ കേരളത്തിന്റെ മുഖ്യമന്ത്രിയായിരുന്ന സമയത്ത് നിങ്ങൾ ചെയ്ത സമരങ്ങൾ ഇപ്പോൾ എടുത്തുനോക്കിയാൽ.... ഏതു കാരണത്തിന്റെ പേരിലാണ് നിങ്ങൾ അന്ന് സമരം ചെയ്തതെന്നും പല സമരത്തിന്റെയും കാര്യകാരണസഹിതം ഒന്ന് പരിശോധിച്ചാൽ നിങ്ങൾ തന്നെ ഇവിടെയിരുന്ന് ചിരിച്ച് ചിരിച്ച് മണ്ണ് കപ്പി പോകുന്ന കാര്യങ്ങൾക്ക് സമരങ്ങൾ ചെയ്തിട്ടുണ്ട്. സമരപാരമ്പര്യമെന്നുപറയുന്നത്, നിങ്ങൾ ചെയ്തപോലെയുള്ള ഒരു അക്രമസമരവും ഞങ്ങൾ ചെയ്തിട്ടില്ല. ഞങ്ങൾ സമാധാനപരമായി സമരം ചെയ്യുകയാണ്. മുഖ്യമന്ത്രിയുടെ വാഹനവ്യൂഹം കടന്നുപോകുമ്പോൾ വഴിയരികിൽനിന്ന് ഒരു കരിങ്കൊടി കാണിച്ചതിൽ എന്താണ് തെറ്റ്? പ്രതിഷേധം, പ്രതിഷേധം എന്നുപറഞ്ഞാൽ എന്താണ് തെറ്റ്? അങ്ങനെ പ്രതിഷേധം പ്രകടിപ്പിച്ചിട്ടുള്ളയാളുകൾ ഇവിടെ മന്ത്രിമാരായി ഇരിക്കുന്നുണ്ടല്ലോ. ഒരു കാലത്ത് ശ്രീ. കെ. കരുണാകരൻ

മുഖ്യമന്ത്രിയായിരുന്നപ്പോൾ ചാവേറുകളെ വിട്ട് മന്ത്രിമാരുടെ വാഹനവ്യൂഹം തടഞ്ഞിട്ടില്ലേ? മന്ത്രിമാരെ പുറത്തിറങ്ങാൻ അനുവദിക്കില്ലെന്നുപറഞ്ഞ്, ഒറ്റ മന്ത്രിമാരെയും റോഡിലിറങ്ങാൻ അനുവദിക്കില്ലെന്നുപറഞ്ഞ്, മുഖ്യമന്ത്രിയുടെ ഉൾപ്പെടെ വാഹനങ്ങൾ തടഞ്ഞിട്ടില്ലേ? മുഖ്യമന്ത്രിയുടെ വാഹനം ഞങ്ങൾ തടഞ്ഞോ? ഞങ്ങൾ തടഞ്ഞില്ലല്ലോ. വലിയ സമരങ്ങൾ ഞങ്ങൾ നടത്തി. കളക്ടറേറ്റിലേയ്ക്ക് മാർച്ച് നടത്തി, സെക്രട്ടേറിയറ്റിലേയ്ക്ക് മാർച്ച് നടത്തി, നിയമസഭയിൽ സമരം നടത്തി, രാപ്പകൽ സമരം നടത്തി. ഞങ്ങളുടേതായ രീതിയിൽ ഞങ്ങൾക്ക് പറയാനുള്ളത് ജനങ്ങളിലേയ്ക്ക് എത്തിക്കാൻ വേണ്ടിയുള്ള ഞങ്ങൾ ശ്രമങ്ങൾ നടത്തി. യുവജനസംഘടനകൾ സമരം ചെയ്യുമ്പോൾ യു.ഡി.എഫ്. സമരം ചെയ്യുന്നതുപോലെയോ കോൺഗ്രസ് സമരം ചെയ്യുന്നതുപോലെയോ മുസ്ലീം ലീഗ് സമരം ചെയ്യുന്നതുപോലെയോ അല്ല. യുവജനസംഘടനകൾ സമരം ചെയ്യുമ്പോൾ കൂറേക്കൂടി അഗ്രസീവായി സമരം ചെയ്യും. അത് കേരളം കാണാത്തതാണോ? ഇവിടെ ശ്രീ. പി. കെ. ഫിരോസിനെ ജയിലിലടച്ചു, 28 പേരെ ജയിലിലടച്ചു, റിമാൻഡ് ചെയ്തു, വ്യാപകമായി ആളുകളെ ജയിലിലടച്ചു.

(ബഹളം...)

മി. സ്പീക്കർ: പ്ലീസ്.. പ്ലീസ്..

ശ്രീ. വി. ഡി. സതീശൻ: സർ, ഇതൊരു ശരിയായ സമീപനമല്ല. നമുക്ക്

നിയമസഭയുടെ പവിത്രത കാത്തുസൂക്ഷിക്കണം. ഇത്തരം കാര്യങ്ങൾ ചർച്ച ചെയ്യപ്പെടണം. ഞങ്ങൾ വളരെ പ്രധാനപ്പെട്ട പ്രിവന്റീവ് അറസ്റ്റിനെപ്പറ്റി ഒരു ചോദ്യമുയർത്തി. ഭരണഘടനാപരമായ ഒരു പ്രശ്നമാണ് ഞങ്ങൾ സർക്കാരിന് മുമ്പിൽ അവതരിപ്പിച്ചിരിക്കുന്നത്. ഇനിയും പ്രിവന്റീവ് അറസ്റ്റുമായി മുന്നോട്ട് പോയാൽ ഞങ്ങൾ നിയമപരമായ മാർഗ്ഗങ്ങൾ തേടും. ആലുവയിലെ കരിക്കൊടിയുടെ കാര്യം പറഞ്ഞല്ലോ. ആലുവയിലെ നെടുമ്പാശ്ശേരിയിൽ ചായകുടിക്കാൻ ഹോട്ടലിൽ വന്ന ഒരു പഞ്ചായത്തുമെമ്പറെ അറസ്റ്റ് ചെയ്തുകൊണ്ടുപോയി, പ്രിവന്റീവ് അറസ്റ്റ്. ഞങ്ങളുടെ എന്തോ പ്രശ്നം കാരണമാണ് ആലുവയിലും അങ്കമാലിയിലും കരിക്കൊടി കാണിച്ചതെന്ന് മുഖ്യമന്ത്രി പറഞ്ഞു. മുഖ്യമന്ത്രി ആദ്യം എൽ.ഡി.എഫ്. കൺവീനർ ഗോവിന്ദൻ മാസ്റ്ററിന്റെ ജാഥയിൽ പങ്കെടുക്കാൻ നോക്കൂ, എന്നിട്ട് ഞങ്ങളുടെ പാർട്ടിയിലെ പ്രശ്നം പരിഹരിക്കാം. ആദ്യം അവിടുത്തെ കണ്ണിലെ തടിയെടുത്ത് മാറ്റം

എന്നിട്ട് ഞങ്ങളുടെ കണ്ണിൽ വല്ല കരടും ഉണ്ടോയെന്ന് അന്വേഷിച്ചു നടക്ക്, അതല്ലേ ആദ്യം ചെയ്യേണ്ടത്. ഞങ്ങളുടെ പാർട്ടിയിലെ പ്രശ്നം കാരണമാണോ ആലുവയിലും അങ്കമാലിയിലും കരിക്കൊടി കാണിച്ചത്? കാണിക്കാൻ തീരുമാനിച്ചാൽ, മുട്ടിന് മുട്ടിന് കരിക്കൊടി കാണിക്കും. മുഖ്യമന്ത്രി ഹെലികോപ്റ്ററിലാണല്ലോ പാലക്കാട് പോയത്. മുഖ്യമന്ത്രി ഇറങ്ങിയ ഹെലിപാഡിൽ നിന്ന് 400 മീറ്റർ മാത്രമേയുള്ളല്ലോ സ്ഥലത്തേയ്ക്ക്, അവിടെ നൂറുകണക്കിന് പോലീസുകാരുണ്ടായിരുന്നല്ലോ, അപ്പോഴും കരിക്കൊടി കാണിച്ചല്ലോ? കരിക്കൊടി കാണിക്കാൻ തീരുമാനിച്ചാൽ കരിക്കൊടി കാണിക്കും. മിവാ ജോളി-യെന്ന പെൺകുട്ടിയെ പരസ്യമായി അധികേഷപിക്കുകയും ആക്രമിക്കുകയും ചെയ്ത അതേ പോലീസുദ്യോഗസ്ഥരാണ് ഷാഫി പറമ്പിൽ എം.എൽ.എ.-യെയും കയ്യേറ്റം ചെയ്തത്. അവിടെ ഒരു എ.എസ്.ഐ. ഉണ്ടായിരുന്നു. അവർക്ക് രണ്ടുപേർക്ക് എതിരായി നടപടിയെടുക്കാൻ മുഖ്യമന്ത്രി തയ്യാറാകണം. അതാണ് ഞങ്ങളുടെ ഡിമാൻഡ്. മുഖ്യമന്ത്രി അതിന് തയ്യാറാകുമോ എന്നതാണ് ഞങ്ങളുടെ ചോദ്യം. ഒരു പെൺകുട്ടിയെ അക്രമിച്ച കേസാണ്, ഒരു എം.എൽ.എ.-യെ കയ്യേറ്റം ചെയ്ത

കേസാണ്. ഒരേ വ്യക്തി, അയാൾ സമനില തെറ്റിയ ഒരാളെപ്പോലെ ഓടിനടന്ന് അടിക്കുകയായിരുന്നു. ഞങ്ങൾ വിഷ്വൽസ് മുഖ്യമന്ത്രിയെ കാണിച്ചുതരാം. മുഖ്യമന്ത്രിയുടെ പോലീസ് മുഖ്യമന്ത്രിക്ക് വിഷ്വൽസ് കാണിച്ചുതന്നില്ലെങ്കിൽ ഞങ്ങൾ കാണിച്ചുതരാം. ഈ പെൺകുട്ടിയെ ആക്രമിച്ച പോലീസുദ്യോഗസ്ഥൻ സമനില തെറ്റിയതുപോലെ ഞങ്ങളുടെ പ്രവർത്തകരെ ഓടിച്ചിട്ട് അടിക്കുകയായിരുന്നു. കയ്യും കാലും ഒടിഞ്ഞ ആളുകളെ ആശുപത്രിയിൽ കൊണ്ടുപോകണമെന്ന് പറഞ്ഞതിന്റെ പേരിൽ എം.എൽ.എ.-യെ കയ്യേറ്റം ചെയ്തത് അതേ ഉദ്യോഗസ്ഥരാണ്. നിങ്ങൾ അവരെ സംരക്ഷിക്കുകയാണ്. ഈ പ്രതിപക്ഷത്തെ അടിച്ചമർത്താൻ നിങ്ങൾ പോലീസിന് എല്ലാ ലൈസൻസും കൊടുത്തു. അവിടെ സമരം ചെയ്തവരോട് പറഞ്ഞു; നികുതിയുടെ സമരമൊന്നും ഇനി വേണ്ട, ഇതോടുകൂടി നിർത്തണം. ഏതെങ്കിലും പോലീസുകാരൻ പറഞ്ഞാൽ നിർത്താൻ പോകുന്നതാണോ പ്രതിപക്ഷത്തിന്റെ സമരം? നടപടി സ്വീകരിക്കുമോ ഇല്ലയോ എന്ന് മുഖ്യമന്ത്രി വ്യക്തമാക്കണം. ഞങ്ങൾക്ക് ഇതിൽ ബുദ്ധിമുട്ടുണ്ട്. ഒരു എം.എൽ.എ.-യെ കയ്യേറ്റം ചെയ്തിട്ട്, ഞങ്ങളുടെ ഒരു പെൺകുട്ടിയെ അധികേഷപിച്ചിട്ട്

ഞങ്ങൾക്ക് അതുമായി മുന്നോട്ട് പോകാൻ പ്രയാസമുണ്ട്. അതുകൊണ്ട് മുഖ്യമന്ത്രി അതിന് മറുപടി പറയണമെന്ന് ഞാൻ ആവശ്യപ്പെടുകയാണ്. നടപടിയെടുക്കാൻ തയ്യാറാണോ? അങ്ങയുടെ മൗനം അങ്ങ് അതിന് തയ്യാറല്ലായെന്നുള്ളതാണ്. പോലീസുകാരുടെ കിരാതവാഴ്ചയ്ക്ക് ലൈസൻസ് കൊടുക്കുന്ന മുഖ്യമന്ത്രിയാണ്. (ബഹളം...)

മി. സ്പീക്കർ: പ്ലീസ്.. പ്ലീസ്..

ശ്രീ. വി. ഡി. സതീശൻ: സർ, ഞങ്ങൾക്ക് അതുമായി സഹകരിക്കാൻ പ്രയാസമുണ്ട്. ഞങ്ങൾക്ക് ബുദ്ധിമുട്ടുണ്ട്. കാരണം ഇത്രയും പ്രധാനപ്പെട്ട ഒരു വിഷയം കൊണ്ടുവന്നിട്ട് മുഖ്യമന്ത്രി മൗനം അവലംബിക്കുകയാണ്. അതുമായി ഞങ്ങൾക്ക് യോജിച്ചുപോകാൻ കഴിയില്ല.

(പ്രതിപക്ഷാംഗങ്ങൾ ഒന്നടങ്കം ഡയസിനുമുന്നിൽ വന്നുനിന്ന് പ്ലക്കാർഡുകൾ ഉയർത്തിപ്പിടിച്ച് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: ബഹുമാനപ്പെട്ട പ്രതിപക്ഷാംഗങ്ങൾ ചെയ്യുമായി സഹകരിച്ചുപോകണം.....പ്ലീസ്... പ്ലീസ്..... സഭ നടത്തിക്കൊണ്ടുപോകാൻ

സഹകരിക്കണം.... (ബഹളം).... പ്ലീസ്....പ്ലീസ്....ബഹുമാനപ്പെട്ട
പ്രതിപക്ഷനേതാവ് ഇടപെടണം.പ്ലീസ്... പ്ലീസ്.....(ബഹളം).....
ഓർഡർ....ഓർഡർ.... ആവർത്തിച്ച് ആവശ്യപ്പെട്ടിട്ടും ചെയ്യുമായി
സഹകരിക്കാതെ സഭാനടപടികൾ തടസ്സപ്പെടുത്തുന്ന സമീപനമാണ്
ബഹുമാനപ്പെട്ട പ്രതിപക്ഷാംഗങ്ങളുടെ ഭാഗത്തുനിന്നും
ഉണ്ടായിക്കൊണ്ടിരിക്കുന്നത്. സഭ സുഗമമായി നടത്തിക്കൊണ്ടുപോകാൻ
കഴിയാത്ത സാഹചര്യത്തിൽ തുടർനടപടികളിലേക്ക് കടക്കാൻ ചെയർ
നിർബന്ധിതമാകുകയാണ്. ഓർഡർ.....ഓർഡർ..... ഇന്നത്തെ
കാര്യപരിപാടികളിലെ മറ്റിനങ്ങളിലേക്ക് കടക്കുകയാണ്. ഇന്നത്തെ
ദിവസത്തേക്ക് ഷെഡ്യൂൾ ചെയ്തിരിക്കുന്ന ശ്രദ്ധക്ഷണിക്കലിന്റെയും
സബ്മിഷനുകളുടെയും മറുപടികൾ സഭയുടെ മേശപ്പുറത്ത് വയ്ക്കാവുന്നതാണ്.+
ഓർഡർ.....ഓർഡർ.....

+ അനബന്ധമായി ചേർത്തിട്ടുണ്ട്